

فرمانِ مولا علی رضی اللہ عنہ: دلوں کو (مزاح کے ساتھ) راحت دو، جس طرح جسم تھک جاتے ہیں اس طرح دل بھی تھک جاتے ہیں۔ (اخبار النعمی والمغنی، صفحہ: 15، مکتبہ)

دلوں کو راحت اور فرحت بخشنے والا، عجیب و غریب لطائف، دلچسپ حکایات، ہنسی مزاح سے بھرپور واقعات پر مشتمل، اردو زبان میں اپنے موضوع کا احاطہ کرتا تحقیقی رسالہ ﴿﴾

الْفَرَحُ وَالْمِزَاحُ

یعنی

ہنسی مزاح اور مسکراہٹیں

پیشکش:

المدرسة العالمية (دعوتِ اسلامی)

Islamic Research Center

شعبہ دعوتِ اسلامی کے شب و روز



کتاب پڑھنے کی دعا

دینی کتاب یا اسلامی سبق پڑھنے سے پہلے ذیل میں دی ہوئی دعا پڑھ لیجئے
ان شاء اللہ جو کچھ پڑھیں گے یاد رہے گا۔ دعا یہ ہے:

اَللّٰهُمَّ افْتَحْ عَلَيْنَا حِكْمَتَكَ وَاَنْشُرْ
عَلَيْنَا رَحْمَتَكَ يَا ذَا الْجَلَالِ وَالْاِكْرَامِ

(المستطرف، ج 1، ص 40 دار الفکر بیروت)

(اول آخر ایک بار درود شریف پڑھ لیجئے)

نام رسالہ : اَلْفَتْحُ وَالْبَيِّنَاتُ (نہی مزاح اور مسکراہٹیں)

تصنیف : ابو معاویہ مولانا مرزا عرفان عطاری مدنی

صفحات : 116

اشاعت اول : جمادی الاولیٰ 1447ھ، اکتوبر 2025ء

پیش کش : شعبہ دعوتِ اسلامی کے شب وروز، المدینۃ العلمیۃ (اسلامک ریسرچ سینٹر، دعوتِ اسلامی)

news.dawateislami.net



For More Updates

news.dawateislami.net

فرمانِ مولا علی رضی اللہ عنہ: دلوں کو (مزاح کے ساتھ) راحت دو، جس طرح جسم تھک جاتے ہیں اس طرح دل بھی تھک جاتے ہیں۔ (اخبار الحقی والْمَغْضَلین، صفحہ: 15 ملقطاً)

﴿دلوں کو راحت اور فرحت بخشنے والا، عجیب و غریب لطائف، دلچسپ حکایات، ہنسی مزاح سے بھرپور واقعات پر مشتمل، اردو زبان میں اپنے موضوع کا احاطہ کرتا تحقیقی رسالہ﴾

الْفَرْحُ وَالْمِزَاحُ

یعنی

ہنسی مزاح اور مسکراہٹیں

تصنیف و تالیف

ابومعاویہ مرزا عرفان عطاری مدنی عفی عنہ

فاضل مرکزی جامعۃ المدینہ فیضان مدینہ فیصل آباد

محرر اسلامک ریسرچ سنٹر فیصل آباد

فہرست

- انتساب 10
- مقدمہ 11
- پہلا باب: مزاح کی تعریف اور اس کے متعلقات کے بارے میں . 15
- پہلی فصل: مزاح کی تعریف اور اس کے متعلقات 16
- مزاح کی تعریف 16
- مزاح کا شرعی حکم 16
- لطیفہ 19
- مزاح کی اقسام 19
- پہلی قسم: اچھا مزاح 20
- دوسری قسم: بُرا مزاح 21
- مزاح میں اعتدال ہونا چاہیے!! 21
- اَلْمِیَہ 22
- تنبیہ 24
- مزاح اور خوش طبعی کے لحاظ سے لوگوں کی اقسام 24
- دوسری فصل: مزاح کے جواز کی شرائط 26

- (1): دین کا مذاق نہ ہو 26
- (2): جھوٹ شامل نہ ہو 28
- جھوٹ کی تعریف 28
- جھوٹ کا حکم 28
- (3): کسی کا تمسخر اور استہزاء مقصود نہ ہو 31
- مذاق کی تعریف 31
- مذاق اڑانے کا حکم 32
- (4): کسی مسلمان بھائی کو ڈرایا، دھمکایا نہ جائے 33
- کامل مسلمان 35
- مسلمان کو ڈرانا بڑا ظلم ہے 36
- مسلمان کو ڈرانا جائز نہیں 37
- مسلمان کو بے وجہ ڈرانے کا انجام 37
- (5): مزاح میں حد سے زیادہ انہماک نہ ہو 38
- (6): مسلمان کی عزت و مرتبے کا خیال رکھا جائے 39
- مسلمان کی عزت اسلاف کی نظر میں 40

- 40 مسلمان کی عزت بچانے کا ثواب
- 41 (7): مزاح میں بھی کسی مسلمان بھائی کی غیبت اور چغل خوری نہ ہو۔
- 42 غیبت کی تعریف
- 42 غیبت کی تباہ کاریاں ایک نظر میں
- 43 چار نصیحتیں
- 44 خلاصہ بحث
- 45 تیسری فصل: مزاح کو جائز قرار دینے کی وجوہات
- 45 اعتراض
- 45 جواب
- 45 (1): مزاح آپسی رابطے کو بڑھانے کا ذریعہ ہے
- 46 (2): مزاح نشاط و چستی حاصل کرنے کا ذریعہ ہے
- 47 (3): مزاح کے ساتھ سامنے والے کا دل نرم کرنا آسان ہے
- 48 (4): مزاح کے ذریعے مخاطب کی تربیت
- 50 چوتھی فصل: مزاح کو منع کرنے والوں کے دلائل اور ان کا رد
- 50 (1): پہلا اعتراض

جواب: 50

(2): اعتراض: 55

جواب: 55

(3): اعتراض: 56

جواب: 56

دوسرا باب: نبی پاک صلی اللہ علیہ وآلہ وسلم کے مزاح کے بارے میں . 58

پہلی فصل: سرکار کے مزاح کی کیفیت 59

دوسری فصل: سرکار صلی اللہ علیہ وآلہ وسلم کا اپنے گھر والوں کے ساتھ مزاح فرمانا . 62

یہ اس دوڑ کا بدلہ ہے!! 62

دلہن کے لباس جیسا لباس 63

اے ابو تراب اٹھو! 63

تیسری فصل: نبی پاک صلی اللہ علیہ وآلہ وسلم کا صحابہ کے ساتھ مزاح 66

کوئی بوڑھیا جنت میں نہیں جائے گی 66

اونٹ کا بچہ 67

وہ جس کی آنکھ میں سفیدی ہے؟ 68

- 68 ہاں سارے کے سارے داخل ہو جاؤ
- 69 اے 2 کانوں والے
- 69 کیا ابھی اونٹ نے سرکشی نہیں چھوڑی؟
- 71 تیرے ماموں کی بہن تیری کیا لگتی ہے..؟؟
- 71 اس غلام کو کون خریدے گا..؟؟
- 72 چوتھی فصل: بچوں کے ساتھ مزاح
- 72 اسے کھیلنے دو
- 73 اے ابو عمیر چڑیا کا کیا ہوا
- 73 اے زوینب! اے زوینب!
- 75 تیسرا باب: صحابہ کرام رضی اللہ عنہم کے مزاح کے بارے میں
- 76 پہلی فصل: صحابہ کرام رضی اللہ عنہم سے مزاح کا جواز
- 77 خوش رو انسان کی 6 نشانیاں
- 78 دوسری فصل: صحابہ کرام کا نبی پاک صلی اللہ علیہ وآلہ وسلم سے مزاح کرنا
- 78 سارا داخل ہو جاؤ..؟؟
- 79 جس آنکھ میں تکلیف نہیں اس طرف سے کھارہا ہوں

- 79 چیز تحفہ ہے..!! اس کی قیمت نہیں..!!
- 80 تیسری فصل: صحابہ کرام رضی اللہ عنہم کا آپس میں مزاح
- 80 رب کعبہ کی قسم میں آگے نکل گیا
- 80 تم نے رات کو روزہ رکھا ہوا ہے؟
- 81 ہمارے لیے کچھ چھوڑا ہی نہیں
- 82 چوتھی فصل: صحابہ کرام رضی اللہ عنہم کا اپنے شاگردوں سے مزاح
- 82 کون ہے جو علم ایک درہم میں خریدے..؟
- 82 عزت لینے سے گدھا ہی انکار کرتا ہے
- 82 ماں، باپ شریک بھائی کی عجب کہانی
- 83 ہمارا لوٹا گروی نہ ہوتا
- 83 مجھے خیر کے خالق نے پیدا کیا ہے
- 84 یہ حدیث کیا ہوتا ہے؟
- 85 چوتھا باب: اُسلاف کے مزاح کے بارے میں
- 86 شیطان کی بیوی کا نام کیا ہے..؟؟
- 86 داڑھی رات ہی کو پانی میں ڈبو دو..!!

- 86 تم دونوں میں سے شعبی کون ہے..؟؟
- 86 پاؤں کے انگوٹھے سے سحری کرو..!!
- 87 کرائے کا گدھا
- 87 ہڈی نظر آنے لگ جائے
- 87 تیرا منہ تیرے کپڑوں کی طرف ہوا!
- 88 اللہ آپ کی کمزوری کو طاقت دے
- 88 دوست کے ساتھ مزاج
- 89 امام اعمش اور شاگرد
- 89 آپ کا تشریف لانا بیماری سے بھی سخت ہے
- 90 حلو انہیں خریدا
- 90 گرائمر، باپ کی موت سے بھی سخت
- 91 وہ تو انتقال کر گئے
- 91 مدعی و مدعا علیہ کو پیش کرو..!!
- 92 کنکریوں کا گلہ بیٹھ جائے
- 92 مولانا جامی اور اناڑی شاعر

- 93 مولانا جامی اور مہمل گو شاعر
- 93 تمہارے غزل کے ساتھ تمہیں بھی لڑکا دینا چاہیے
- 94 کبیر سے تو بہتر ہے
- 94 چھت سجدہ نہ کر دے
- 95 ہاتھ باندھ کر روزہ رکھ!!
- 95 ایک دلچسپ فتویٰ
- 96 آپ تو بہت بڑے جلا دہیں
- 96 آپ کی ذات آج معلوم ہوئی
- 97 بچے کا نام بندوق علی رکھ لیجیے!!

100 **تمہ بحث**

101 ہنسنے کی تعریف

102 ہنسنے کا حکم

106 ہنسنے کے آداب

108 مسکرا نے کے طبی فائدے

110 **مصادر و مراجع**

انتساب

میں اپنی اس کاوش کو

عظیم الشان بدری صحابی، اعلیٰ ظرفیت کے مالک، صحابہ میں خوشیاں بانٹنے والے،

حضرت ابو عمرو نُعَیمَان بن عمرو رضی اللہ عنہ

کے نام کرتا ہوں

جو اپنے دل لگی والے کاموں اور دل لگی کی باتوں سے پیارے پیارے آقا، مکی

مدنی مصطفیٰ صلی اللہ علیہ وآلہ وسلم کو خوش کیا کرتے تھے، جن کے بارے میں

پیارے آقا صلی اللہ علیہ وآلہ وسلم نے فرمایا کہ یہ اللہ پاک اور اس کے رسول سے

محبت کرتے ہیں۔

اور اپنے والدین مرحومین کے نام کرتا ہوں اللہ پاک ان کی مغفرت فرمائے۔

ابو معاویہ مرزا عرفان عطاری مدنی

فاضل مرکزی جامعۃ المدینہ فیضان مدینہ فیصل آباد

محرر اسلامک ریسرچ سنٹر فیصل آباد

مقدمہ

الْحَمْدُ لِلَّهِ الَّذِي أَضْحَكَ وَأَبْطَلَى، وَأَمْهَلَ وَأَعْطَى، وَجَعَلَ الضَّحِكَ فِي قُلُوبِنَا دَوَاءً،
وَفِي الْأَرْوَاحِ شِفَاءً، وَالصَّلَاةَ عَلَى مُحَمَّدٍ عَبْدِهِ الْبُصْطَفَى، وَنَبِيِّهِ الْمُبْتَجَبَى، وَمَا يَنْطِقُ
عَنِ الْهَوَى، إِنَّهُوَ الْأَوْحَى يُوْحَى، وَعَلَى آلِهِ وَأَصْحَابِهِ نُجُومِ الْهُدَى، وَمَصَابِيحِ الدُّجَى،
خُصُوصًا عَلَى صَاحِبِ الْوَجْهِ الْبَشُوشِ، وَالْبَزَاحِ الْمُنُوسِ، الطَّيِّبِ الْقَلْبِ، الصَّادِقِ
الْحَبِّ، نَعِيمَانَ بْنِ عَبْدِ رَضِيَ اللَّهُ عَنْهُ وَأَرْضَاهُ، كَانَ رَسُولُ اللَّهِ صَلَّى اللَّهُ عَلَيْهِ وَآلِهِ
وَسَلَّمَ يَبْزَاحُهُ أَضْحَكَ... أَمَا بَعْدُ!

اسلام ایک کامل و مکمل دین ہے۔ اس کے احکام و قوانین انسانی فطرت سے ہم
آہنگ اور موافق ہیں۔ یہی وجہ ہے کہ خوشی ہو یا غمی، صحت ہو یا مرض، بچپن ہو یا جوانی
شریعت نے ہر حال، ہر آن اور ہر مرحلہ پر انسانی مزاج کے موافق احکام و قوانین مقرر
کئے ہیں۔

انہی فطرتی امور میں سے ایک مزاج اور خوش طبعی بھی ہے، مزاج اور خوش طبعی
ایک ایسی کیفیت ہے جو اللہ تعالیٰ نے ہر انسان میں ودیعت فرمائی ہے۔ البتہ کسی میں اس
کا اظہار کم تو کسی میں زیادہ ہوتا ہے، بلاشبہ یہ ایک عظیم نعمتِ خداوندی ہے۔ جو دلوں کی
پژمردگی کو دور کر کے ان کو سرور و انبساط کی کیفیت سے ہمکنار کرتی ہے۔ عقل و فہم کی
تھکان کو زائل کر کے نشاط اور چستی دیتی ہے، جسمانی اضمحلال کو ختم کر کے فرحت
وراحت سے آشنا کرتی ہے، جیسا کہ مولا علی رضی اللہ عنہ نے فرمایا: دلوں کو (مزاج کے
ساتھ) راحت دو، جس طرح جسم تھک جاتے ہیں اس طرح دل بھی تھک جاتے ہیں۔

الغرض مزاج اور دل لگی انسانی فطرت کا ایک لازمی حصہ ہے جو خود خالق و مالک نے اس میں ودیعت فرمایا ہے۔ اللہ پاک ارشاد فرماتا ہے:

وَ أَنَّهُ هُوَ أَضْحَكَ وَ
أَبْكَى ۚ ۴۳۔

ترجمہ کنزالایمان: اور یہ کہ وہ ہی ہے جس
نے ہنسیا اور رولایا۔

(پارہ: 27، سورہ نجم: 43)

یہی وجہ ہے کہ ہر انسان میں یہ کیفیت کسی حد تک موجود ہوتی ہے، مگر کچھ لوگ اس کیفیت کو تکلف دباتے، اپنے اوپر وقار و سنجیدگی کا مصنوعی خول چڑھاتے نظر آتے ہیں جس وجہ سے وہ لوگوں میں مغرور، متکبر، بد مزاج، بد خلق، نک چڑھے مشہور ہو جاتے ہیں اور اپنی اس طبیعت کی وجہ سے ایک شرعاً جائز امر کو ناجائز ثابت کرنے اور لوگوں میں خشکی پھیلاتے نظر آتے ہیں۔

اس رسالے میں ایسے افراد کی طبیعتوں کو شریعت کے اس حسین پہلو سے روشناس کروانے اور بالعموم تمام ہی افراد کو اس کی اہمیت اور سائنسی پہلو بتانے کی کوشش کی گئی ہے۔ الحمد للہ یہ رسالہ اردو زبان میں اپنے موضوع کے لحاظ سے ایک جامع تحریر ہے۔ اس رسالے کو 3 ابواب اور ایک تتمہ میں تقسیم کیا گیا ہے۔

(1): پہلا باب مزاج کی تعریف اور اس کے متعلقات کے بارے میں، اس کے تحت 4 فصلیں قائم کی گئی ہیں، جن میں بالترتیب مزاج کی تعریف، اس کا حکم، اس کی اقسام، اس کے جواز کی شرائط، اس کی مشروعیت کے عقلی دلائل، اور اس کے منع پر رد کے دلائل بیان کئے ہیں۔

(2): دوسرے باب میں نبی پاک صلی اللہ علیہ وآلہ وسلم کے مزاج اور اس کی کیفیت

کو بیان کیا ہے، جس کے تحت مختلف فصلوں میں، آپ کے اپنے گھر والوں، بچوں، صحابہ کرام رضی اللہ عنہم کے ساتھ کئے گئے مزاح کو بیان کیا ہے۔

(3): تیسرے باب میں صحابہ کرام رضی اللہ عنہم کے مزاح کو بیان کیا گیا ہے۔ جس کے تحت صحابہ کرام سے مزاح کے ثبوت کے ساتھ ساتھ، اس کی کیفیت ان حضرات کے نبی پاک صلی اللہ علیہ وآلہ وسلم کے ساتھ، خود اپنے مابین ہونے والے مزاح کو بیان کیا گیا ہے۔

(4): چوتھے باب میں اسلاف اور اکابرین امت کے مزاح بھرے واقعات کو بیان کیا گیا ہے۔

تمتہ: اس میں ہنسنے مسکرانے کے جواز، اس کی شرائط اور اس کے فوائد کو اجمالی طور پر بیان کیا ہے۔

اس رسالے میں جو خوبیاں ہیں وہ میرے مرشد امیر اہلسنت مولانا الیاس قادری دامت برکاتہم العالیہ کی مبارک مسکراہٹ کا صدقہ ہیں اور جو خامیاں ہیں وہ میری کوتاہ علمی کا نتیجہ ہیں۔ میں اپنے اس رسالے کو **الفرح والمزاح** یعنی ہنسی مزاح اور مسکراہٹیں، کے نام سے موسوم کرتا ہوں، اللہ پاک قبول فرمائے۔ جو اسلامی بھائی اس کا مطالعہ کریں، کمی ہو تو اطلاع فرمائیں! میرے والدین اور مجھ گناہ گار کی بے حساب بخشش کی دُعا فرمائیں۔

ابو معاویہ مرزا عرفان عطاری مدنی عفی عنہ

فاضل مرکزی جامعۃ المدینہ فیضان مدینہ فیصل آباد

محرر اسلامک ریسرچ سنٹر دعوت اسلامی فیصل آباد

﴿اس رسالے میں چار باب ہیں﴾

- پہلا باب: مزاج کی تعریف اور اس کے متعلقات
 دوسرا باب: پیارے آقا صلی اللہ علیہ وآلہ وسلم کا مزاج اور واقعات
 تیسرا باب: صحابہ کرام رضی اللہ عنہم کا مزاج اور واقعات
 چوتھا باب: اسلاف کا مزاج اور واقعات
- تمتہ بحث

پہلا باب: مزاح کی تعریف اور اس کے متعلقات کے بارے

میں

اس میں چند فصلیں ہیں...!!

پہلی فصل:... مزاح کی تعریف و احکام کے بیان میں

دوسری فصل:... مزاح کے جواز کی شرائط

تیسری فصل:... مزاح کے جواز کی عقلی وجوہات

چوتھی فصل:... مزاح کے جواز پر اعتراضات کے جوابات

پہلی فصل: مزاح کی تعریف اور اس کے متعلقات

مزاح کی تعریف

مزاح کی تعریف بیان کرتے ہوئے علامہ ملا علی قاری ہندی رحمۃ اللہ علیہ لکھتے ہیں:

الْمَزَاحُ اِنْسَاطٌ مَعَ الْغَيْرِ مِنْ غَيْرِ اِذَا لَيْتَ كَسَى كَ سَا تَه يَوْ خُوش طَبْعِي اَوْر بَ تَكْلَفِي كَا
اظهار کرنا کہ اس کو تکلیف نہ ہو اس کو مزاح کہتے ہیں۔⁽¹⁾

مزاح کا شرعی حکم

پیارے بھائیو! مزاح انسانی خوشی کا باعث اور ایک فطری تقاضا ہے جس کی وجہ سے کبھی کبھار مزاح کرنا اور اس سے طبیعت کو نشاط بخشنا جائز و مباح اور سنتِ مستحبہ ہے، البتہ اس میں حد درجہ انہماک اور مشغولیت (کہ بندہ ہر وقت اسی کام میں لگا رہے یہ) منع ہے۔ اس پر چند دلائل ملاحظہ فرمائیں۔ چنانچہ

❁ مسلمانوں کے چوتھے خلیفہ حضرت علی رضی اللہ عنہ فرماتے ہیں: خوش طبعی اور مزاح کرنے میں کوئی حرج نہیں جب تک بندہ فضولیات میں نہ جا پڑے۔⁽²⁾

❁ علامہ نووی رحمۃ اللہ علیہ لکھتے ہیں: حد سے زیادہ مزاح کرنا اور اسی میں لگے رہنا منع ہے کیونکہ (1): اس کی وجہ سے انسان کا دل سخت ہو جاتا ہے۔ (2): بندہ اللہ پاک کے ذکر سے غافل ہو جاتا ہے۔ (3): اس کی وجہ سے بندہ دینی معاملات میں غور و فکر نہیں کر پاتا۔ (4): بسا اوقات بندہ دوسروں کو تکلیف پہنچانے کا سبب بنتا ہے۔ (5): بندے میں بغض و عناد پیدا کرتا ہے اور اس کے ساتھ ساتھ رعب و دبدبہ بھی ختم ہو جاتا

(1)...مرقاۃ المفاتیح، جلد: 7، صفحہ: 3061، زیر حدیث: 4784۔

(2)...المزاح فی المزاج، صفحہ: 34۔

(1) ہے۔

مزید لکھتے ہیں کہ جو شخص (مزاج کرتے ہوئے) ان کاموں سے خود کو بچائے تو اس کے لیے (مزاج کرنا) جائز ہے، بلکہ خود ہمارے آقا و مولا صلی اللہ علیہ وآلہ وسلم بھی مزاج فرماتے تھے، کبھی کسی مصلحت کی پیش نظر تو کبھی دوسروں کو مانوس کرنے کے لیے تو کبھی اس لیے بھی مخاطب سے مزاج فرماتے کہ وہ آپ سے بغیر کسی تکلف کے بات چیت کر سکے (ولہذا مزاج کرنا) یہ سنت مستحبہ (یعنی سنت غیر مؤکدہ) ہے۔ (2)

❁ علامہ غزی رحمۃ اللہ علیہ فرماتے ہیں: بھائیوں، دوست احباب کا آپس میں ہنسی مزاج اور خوش طبعی کرنا مستحب ہے کہ اس سے دل کو سرور حاصل ہوتا ہے لیکن اس کی بنیادی شرط یہ ہے کہ اس میں گالی اور غیبت وغیرہ کی آمیزش نہ ہو اور نہ ہی بندہ اسی کام میں لگا رہے۔ (3)

❁ حضرت امام قسطلانی رحمۃ اللہ علیہ فرماتے ہیں: جو مزاج، جھوٹ سے پاک ہو اور بندہ اس کی وجہ سے ذکر اللہ سے غافل نہ ہو جائے وہ مباح و جائز ہے۔ (4)

❁ فتاویٰ ہندیہ میں ہے: اگر لوگ اس طرح آپس میں ہنسی مذاق کریں کہ نہ گالی گلوچ ہو نہ کسی کی ایذا رسانی ہو بلکہ محض پُر لطف اور دل خوش کرنے والی باتیں ہوں جن سے اہل محفل کو ہنسی آجائے اور تفریح ہو جائے اس میں کوئی حرج نہیں۔ (5)

(1)... الاذکار للنووی، باب المزاج، صفحہ: 326۔

(2)... الاذکار للنووی، باب المزاج، صفحہ: 326-327۔

(3)... المراح فی المزاج، صفحہ: 8۔

(4)... المواعظ اللدنیہ، المقصد الثالث، الفصل الثانی... الخ، جلد: 2، صفحہ: 123۔

(5)... فتاویٰ ہندیہ، کتاب انکراہیۃ، الباب السابع عشر فی الغنا... الخ، جلد: 5، صفحہ: 352۔

معلوم ہوا کہ ایسا مزاج جس میں بندہ شریعت کی حدود کو پامال کر دے اور ناجائز امور مثلاً کسی کا دل دکھانا جھوٹ بولنا اسلامی مذہبی شعار کا مذاق اڑانا جیسا کہ آج کل کے کامیڈین کرتے ہیں ایسے مزاج کے ناجائز و ممنوع ہونے میں کوئی دورائے نہیں، البتہ ایسی تفریح و مزاح کہ جس میں کسی مانع شرعی کا ارتکاب نہ ہو بلکہ شریعت کی حدود و قیودات کی رعایت کرتے ہوئے فقط نشاط اور دل لگی مقصود ہو تو ایسا مزاج نہ صرف جائز بلکہ مندوب و مطلوب شرع ہے اور ایسی تفریح و مزاج پیارے آقا صلی اللہ علیہ وآلہ وسلم، صحابہ کرام رضی اللہ عنہم اور سلف صالحین رحمۃ اللہ علیہم سے ثابت ہے۔

سر دست بغیر کسی تفصیل کے اس حوالے سے یہاں 2 شاہد بیان کئے جاتے ہیں تفصیلی شواہدات اگلی فصلوں میں بیان ہوں گے، ان شاء اللہ...!! چنانچہ حضرت عبد اللہ ابن عباس رضی اللہ عنہ فرماتے ہیں: **الْمَزَاحُ يَمَاجُحُ مَبَاحٌ، وَقَدْ مَزَحَ النَّبِيُّ فَلَمْ يَقُلْ إِلَّا حَقًّا** یعنی مزاح کرنا جائز و مباح ہے۔ نبی پاک صلی اللہ علیہ وآلہ وسلم بھی کبھی کبھار مزاح فرمایا کرتے تھے لیکن آپ صلی اللہ علیہ وآلہ وسلم حق کے سوا کچھ نہیں کہتے تھے۔⁽¹⁾

اور جہاں تک رہی بات حضرات صحابہ کرام رضی اللہ عنہم کے مزاح کرنے کی تو یہ حضرات بھی مزاح فرمایا کرتے تھے حالانکہ کہ ان کی جلالت شان یہ ہے کہ یہ حضرات دین کی اساس و بنیاد ہیں۔ حضرت قرہ رحمۃ اللہ علیہ فرماتے ہیں: **قُلْتُ لِابْنِ سِيرِينَ: هَلْ كَانُوا يُمَازِحُونَ؟ قَالَ: مَا كَانُوا إِلَّا كَالنَّاسِ** یعنی میں نے امام ابن سیرین رحمۃ اللہ علیہ سے پوچھا کہ کیا صحابہ کرام رضی اللہ عنہم بھی آپس میں خوش طبعی کیا کرتے تھے؟ تو آپ رحمۃ اللہ علیہ نے فرمایا: کہ وہ بھی انسان ہی تھے۔⁽²⁾

(1)...الاداب الشرعية للقدس، فصل فی حسن الخلق، جلد: 2، صفحہ: 222۔

(2)...معجم کبیر، ج: 12، صفحہ: 266، حدیث: 13066۔

امام محمد بن سیرین رحمۃ اللہ علیہ کے اس فرمان وہ بھی انسان ہی تھے سے اس بات کی طرف اشارہ ہے کہ مزاج کرنا، مسکراتا، دل لگی کی باتیں کرنا یہ انسانی فطرت کا حصہ ہے جس کو اللہ پاک نے انسان میں ودیعت فرمایا ہے۔ باوجود تقویٰ و طہارت و خشیت الہی کے پہاڑ ہونے کے انہی فطری تقاضوں کی پیش نظریہ حضرات بھی آپس میں خوش طبعی کیا کرتے تھے۔

لطفہ

امام محمد بن سیرین رحمۃ اللہ علیہ نے فرمایا: وہ بھی انسان ہی تھے یعنی بشری تقاضے کی وجہ سے وہ بھی خوش طبعی کیا کرتے تھے، اور اللہ پاک نے ان حضرات کے بارے میں فرمایا کہ:

وَ كَلَّا وَعَدَ اللَّهُ الْحُسْنَى ۖ

ترجمہ کنزالایمان: اور اللہ نے سب سے

بھلائی کا وعدہ فرمایا۔ (پارہ 5، النساء: 95)

جو احباب مزاج کو ناجائز قرار دیتے ہیں قرآن پاک کی آیت اور امام صاحب کے فرمان پر غور کریں، ان دونوں باتوں مد نظر رکھتے ہوئے یہ نتیجہ نکلتا ہے کہ اگر یہ کام ناجائز ہوتا تو اس کام میں مشغول ہونے کے باوجود اللہ پاک ان سب کے ساتھ بھلائی کا وعدہ کیوں کر فرماتا اور امام محمد بن سیرین رحمۃ اللہ علیہ اس کام کے کرنے کی نسبت ان کی طرف کیوں کر فرماتے۔ معلوم ہوا کہ ایسا مزاج کہ جو بشری تقاضوں کے مطابق ہو اور شریعت کی حدود میں رہتے ہوئے کیا جائے وہ بالکل جائز و روا ہے۔

مزاج کی اقسام

محترم قارئین: علماء کرام و بزرگان دین کے ان فرامین سے ہمیں مزاج کا تفصیلی حکم معلوم ہوا گیا ہے کہ جس مزاج میں ❀ نہ شریعت کا مذاق اڑایا جائے ❀ نہ وہ کسی کی

دل آزاری کا باعث ہو ❀ نہ اس میں جھوٹ شامل ہو ❀ نہ غیبت کا ارتکاب ❀ اور نہ ہی اس میں حد درجے کا انہماک ہو، بلکہ کبھی کبھار دل کی فرحت و نشاط کے لیے اس کو کیا جائے تو یقیناً یہ مباح و جائز ہے، اور اس تفصیل سے ہمیں یہ بھی معلوم ہوا کہ اس صورت میں مزاح کی 2 اقسام ہیں: (1): اچھا مزاح (2): بُرا مزاح۔

پہلی قسم: اچھا مزاح

ایسا مزاح کہ جس میں اللہ پاک کی نافرمانی نہ ہو، نہ ہی بندہ اس میں جھوٹ سے کام لے اور نہ ہی اس میں قطع رحمی پائی جائے۔ وہ اچھا مزاح ہے جیسا کہ بندے کا اپنے گھر والوں، دوست احباب کے ساتھ مزاح کرنا جس کی تائید ہمیں رسول اللہ صلی اللہ علیہ وآلہ وسلم کے فرمان سے بھی ملتی ہے:

حضرت عائشہ رضی اللہ عنہا اپنا قصہ بیان کرتی ہیں: ایک مرتبہ میں نبی پاک صلی اللہ علیہ وآلہ وسلم کے ساتھ سفر میں گئی، اس وقت میں نوجوان تھی اور میرا وزن بھی کم تھا، سفر کے دوران پیارے آقا صلی اللہ علیہ وآلہ وسلم نے لوگوں سے ارشاد فرمایا: آپ لوگ آگے چلے جائیں۔ جب سب آگے چلے گئے تو حضور انور صلی اللہ علیہ وآلہ وسلم نے مجھ سے فرمایا: آؤ! ہم دوڑ میں مقابلہ کریں۔

چنانچہ ہم دونوں نے دوڑ میں مقابلہ کیا، میں نبی پاک صلی اللہ علیہ وآلہ وسلم سے دوڑ میں آگے بڑھ گئی، آپ صلی اللہ علیہ وآلہ وسلم خاموش رہے، پھر کافی عرصے بعد جب میرا جسم بھاری ہو گیا اور میں اس وقت اس مقابلہ کو بھول بھی چکی تھی، ایک بار پھر میں آپ صلی اللہ علیہ وآلہ وسلم کے ساتھ سفر میں نکلی، راستے میں آپ نے لوگوں سے فرمایا: آپ لوگ آگے چلے جائیں۔ جب سب آگے نکل گئے تو آپ نے مجھ سے فرمایا: آؤ! دوڑ میں

مقابلہ کریں۔ ہم دونوں نے دوڑ لگائی، اب کی بار نبی پاک صلی اللہ علیہ وآلہ وسلم نے مجھے پیچھے چھوڑ دیا، پھر آپ علیہ السلام نے (دل لگی کرتے ہوئے) ارشاد فرمایا: یہ دوڑ پہلی دوڑ کے بدلے میں ہے۔ (یعنی اب معاملہ برابر ہو گیا) (1)

علمائے کرام لکھتے ہیں: اس سے معلوم ہوا کہ نبی پاک صلی اللہ علیہ وآلہ وسلم اپنی ازواج کے ساتھ ہنسی مزاح اور خوش طبعی فرمایا کرتے تھے۔ (2)

دوسری قسم: بُر مزاح

دوسرا وہ مزاح جس میں بندہ جھوٹ بولے اللہ اور اس کے رسول کی نافرمانی کرتے ہوئے لوگوں کو ذلیل و خوار کرے ان کو بے عزت کرے کہ اس سے قطع رحمی پیدا ہوتی آپسی اختلاف کی آگ بھڑکتی دشمنی پیدا ہوتی ہے اور بندے کا اپنا وقار مجروح ہوتا اور عزت رخصت ہو جاتی ہے، اسے بُر مزاح کہتے ہیں۔

مزاح میں اعتدال ہونا چاہیے..!!

ہماری شریعت معتدل ہے۔ اس میں نہ تو ایسے احکام ہیں کہ بندے کی طاقت سے باہر ہوں کہ ان پر عمل نہ کیا جاسکے اور نہ ہی ایسے ہیں کہ جو فطرت سلیمہ کے خلاف ہوں، بلکہ افراط و تفریط سے پاک احکام اس شریعت مبارکہ کا حسن ہیں۔ مزاح اور خوش طبعی میں بھی شریعت نے اعتدال کو ملحوظ رکھا ہے۔ اسی لیے موقع، محل کی مناسبت سے مزاح کو کبھی کبھار مباح بلکہ مستحب قرار دیا گیا ہے۔

امام محمد بن محمد غزالی رحمۃ اللہ علیہ فرماتے ہیں: مزاح میں صرف حق بات کہو، کسی

(1)... ابوداؤد، کتاب الجہاد، باب فی المحلل، جلد: 4، صفحہ: 224، حدیث: 2578۔

(2)... شرح سنن ابی داؤد لابن رسلان، جلد: 11، صفحہ: 273، زیر حدیث: 2578 بتصرف۔

کے دل کو تکلیف نہ پہنچاؤ، مزاج میں حد سے نہ بڑھو اور کبھی کبھار کرو تو تم پر اس میں کوئی گناہ نہیں۔ لیکن یہ بہت بڑی غلطی ہے کہ کوئی شخص مزاج کو پیشہ بنالے، اس میں ہیشگی اختیار کرے اور مزاج کرنے میں حد سے بڑھ جائے پھر رسول اللہ صلی اللہ علیہ وآلہ وسلم کے مبارک فعل سے دلیل پکڑے۔ اس کی مثال اس شخص کی سی ہے جو دن بھر حبشیوں کے ساتھ رہے، انہیں اور ان کے رقص کو دیکھتا رہے اور اس بات سے دلیل پکڑے کہ پیارے آقا صلی اللہ علیہ وآلہ وسلم نے بھی ام المؤمنین حضرت عائشہ رضی اللہ عنہا کو عید کے دن حبشیوں کا رقص دیکھنے کی اجازت عطا فرمائی۔ حالانکہ یہ خطا ہے کیونکہ بعض صغیرہ گناہ اصرار سے کبیرہ ہو جاتے ہیں اور بعض مباح کام اصرار سے صغیرہ گناہ بن جاتے ہیں، لہذا اس سے غافل نہیں رہنا چاہئے۔⁽¹⁾

المیہ

بشری اور فطری تقاضوں کے پیش نظر مزاج کے معاملے میں جو رخصت دی گئی ہے اس کو صرف رخصت و اجازت کی حد تک رکھا جائے تو بہتر ہے۔ مگر ہم دیکھتے ہیں کہ آج کل کئی افراد نے اس کو اپنا پیشہ بنالیا، حسبِ موقع کبھی کبھار مزاجیہ گفتگو کر لینا اور تفریحی اشعار کہہ، سن لینا اگرچہ جائز ہے، لیکن اس کے لیے اہتمام سے اجتماع کرنا اور اس میں وقت اور پیسوں کو ضائع کرنا یقیناً لہو لعب اور ممنوع ہے۔

پیارے بھائیو! مسلسل مزاج کرنے اور اسی میں مشغول رہنے کے بہت نقصانات ہیں مثلاً ❀ زیادہ ہنسنے سے دل کی روحانی دنیا میں بیگاڑ پیدا ہوتا ہے ❀ اللہ پاک اور اس کے ذکر سے دور ہو جاتا ہے ❀ اور بندے کی ہیبت چلی جاتی ہے۔

(1) ... احیاء العلوم، کتاب آفات اللسان، الآفة العاشرة المزاج، جلد: 3، صفحہ: 129۔

❁ چنانچہ مسلمانوں کے دوسرے خلیفہ امیر المؤمنین حضرت عمر فاروق اعظم رضی اللہ عنہ فرماتے ہیں: ❁ مَنْ كَثُرَ ضَحْكُهُ قَلَّتْ هَيْبَتُهُ جو زیادہ ہنستا ہے اس کی ہیبت کم ہو جاتی ہے ❁ مَنْ كَثُرَ مَزَاحُهُ اسْتَحَفَّ بِالنَّاسِ جو زیادہ مزاح کرتا ہے لوگوں کے نزدیک حقیر ہو جاتا ہے ❁ مَنْ اكْتَفَى فِي شَيْءٍ عُرِفَ بِهِ جو کسی چیز کو کثرت سے کرتا ہے تو اس کے سبب مشہور ہو جاتا ہے۔⁽¹⁾

مزید ارشاد فرماتے ہیں: (چونکہ مزاح کرنے کے لیے زیادہ بولنا پڑتا ہے لہذا) ❁ جو زیادہ بولتا ہے وہ زیادہ غلطیاں کرتا ہے ❁ جس کی غلطیاں زیادہ ہو جائیں اس کی حیا کم ہو جاتی ہے ❁ جس کی حیا کم ہو جائے اس کی پرہیزگاری کم ہو جاتی ہے ❁ اور جس کی پرہیزگاری کم ہو جائے اس کا دل مرجاتا ہے۔⁽²⁾

❁ حضرت عمر بن عبد العزیز رحمۃ اللہ علیہ فرماتے ہیں: اللہ پاک سے ڈرو اور (بہت زیادہ) مزاح کرنے سے بچو کیونکہ اس سے کینہ پیدا ہوتا ہے نیز یہ بدکلامی کی طرف لے جاتا ہے، قرآن کریم کے فرامین بیان کرو اور اس کے لیے مجلس منعقد کرو اگر اکتا جاؤ تو نیک لوگوں کا تذکرہ کیا کرو۔⁽³⁾

❁ حضرت سعید بن عاص رحمۃ اللہ علیہ نے اپنے بیٹے سے فرمایا: بیٹا کسی شریف سے مزاح نہ کرنا کہ تمہارے خلاف اس کے دل میں کینہ پیدا ہو جائے گا اور نہ کسی گھٹیا آدمی سے مزاح کرنا کہ وہ تم پر جرات کرے گا۔⁽⁴⁾

(1)...احیاء العلوم، کتاب آفات اللسان، الآفة العاشرة المزاج، جلد: 3، صفحہ: 129۔

(2)...احیاء العلوم، کتاب آفات اللسان، الآفة العاشرة المزاج، جلد: 3، صفحہ: 129۔

(3)...احیاء العلوم، کتاب آفات اللسان، الآفة العاشرة المزاج، جلد: 3، صفحہ: 129۔

(4)...احیاء العلوم، کتاب آفات اللسان، الآفة العاشرة المزاج، جلد: 3، صفحہ: 129۔

بزرگوں کے یہ فرامین و اقوال اس کام میں مشغولیت و دوام کے بارے ہیں نہ کہ اس کو ناجائز ثابت کرنے والے کہ مبادہ کوئی اس سے یہ سمجھ لے کہ مزاج ناجائز ہے کیونکہ محمود مزاج کے واقعات ان حضرات سے بھی منقول ہیں۔

مزاج اور خوش طبعی کے لحاظ سے لوگوں کی اقسام

مزاج اور خوش طبعی کے لحاظ سے لوگوں کی 3 اقسام ہیں:

(1)... ﴿﴾ وہ لوگ جو اپنے لیل و نہار قہقہوں اور طنز و مزاح میں گزارتے ہیں۔

یہ بُری قسم ہے۔ اس طرح انسان حد اعتدال سے نکل کر اسراف کے دائرے میں داخل ہو جاتا ہے اور نبی پاک صلی اللہ علیہ وآلہ وسلم نے اس سے منع کیا ہے۔ پیارے آقا صلی اللہ علیہ وآلہ وسلم نے فرمایا: لَا تُكْثِرُوا الضَّحِكَ، فَإِنَّ كَثْرَةَ الضَّحِكِ تُمِيتُ الْقَلْبَ یعنی زیادہ نہ ہنسو بلاشبہ زیادہ ہنسا دل کو مردہ کرتا ہے۔⁽¹⁾

اس حدیث پاک کے تحت علامہ نور الدین سندھی رحمۃ اللہ علیہ لکھتے ہیں: بہت زیادہ ہنسا اور مذاق مسخری میں لگے رہنا بندے کے دل کو اس طور پر مردہ کر دیتا ہے کہ پھر اس پر نصیحت کی بات اثر نہیں کرتی۔⁽²⁾

(2)... ﴿﴾ دوسری قسم کے وہ لوگ ہیں جن کے منہ پر ہر وقت تیوری چڑھی، پیشانی پر سلوٹیں پڑی رہتی ہیں اپنے ہوں یا بیگانے ایسوں کے خوف و دہشت سے ہر وقت لرزاں و ترساں رہتے ہیں اس طرح لوگوں کے دلوں میں

(1)... ابن ماجہ، ابواب الزہد، باب الحزن والبكاء، جلد: 5، صفحہ: 285، حدیث: 4193۔

(2)... حاشیہ سند علی ابن ماجہ، ابواب الزہد، باب الحزن والبكاء، جلد: 2، صفحہ: 548، زیر حدیث: 4193۔

نفرت پیدا ہوتی اور دنیا دور ہوتی ہے۔

یہ بھی بُری قسم ہے کہ یہ آقا صلی اللہ علیہ وآلہ وسلم کی تعلیمات نہیں پیارے آقا صلی اللہ علیہ وآلہ وسلم نے تو فرمایا: **تَبَسُّمُكَ فِي وَجْهِ أَخِيكَ لَكَ صَدَقَةٌ** یعنی تیرا اپنے بھائی کے لیے مسکرایا بھی صدقہ ہے۔⁽¹⁾

(3)... ﴿﴾ وہ لوگ کہ جو نبی کریم صلی اللہ علیہ وآلہ وسلم کے طریقے کے مطابق راہ اعتدال پر چلتے ہیں اور مزاج میں سنجیدگی کے ساتھ ظرافت کا پہلو بھی رکھتے ہیں۔ یہ اچھی قسم ہے۔ آپ صلی اللہ علیہ وآلہ وسلم خوفِ الہی کا منبع ہونے کے باوجود بہت زیادہ مسکرایا کرتے تھے۔ حضرت عبد اللہ بن حارث بن جزء رضی اللہ عنہ بیان کرتے ہیں: **مَا رَأَيْتُ أَحَدًا أَكْثَرَ تَبَسُّمًا مِنْ رَسُولِ اللَّهِ صَلَّى اللَّهُ عَلَيْهِ وَآلِهِ وَاصْحَابِهِ وَسَلَّمَ** یعنی میں نے حضور نبی اکرم صلی اللہ علیہ وآلہ وسلم سے زیادہ مسکرا نے والا کسی کو نہیں دیکھا۔⁽²⁾

اللہ پاک عمل کی توفیق عطا فرمائے۔ آمین بِجَاهِ خَاتِمِ النَّبِيِّينَ صلی اللہ علیہ وآلہ وسلم۔

(1)... ترمذی، ابواب البر والصلة، باب ماجاء فی صنائع المعروف، جلد: 4، صفحہ: 339، حدیث: 1956۔

(2)... ترمذی، ابواب المناقب، باب فی بشاشۃ... الخ، جلد: 5، صفحہ: 601، حدیث: 3641۔

دوسری فصل: مزاح کے جواز کی شرائط

پیارے بھائیو! یہاں ہم مزاح کے جواز کی شرائط بیان کریں گے کہ مزاح میں جن کا لحاظ رکھنا بہت ضروری ہے وگرنہ ایک مباح و مستحب کام گناہ بھی ہو سکتا ہے۔

(1): دین کا مذاق نہ ہو

پہلی شرط یہ ہے کہ مزاح و خوش طبعی میں دین اور کسی دینی شعار کا مذاق نہیں ہونا چاہئے (جس طرح اکثر کامیڈین فرشتوں اور اسلامی شعار مثلاً نماز، روزے وغیرہ کا مذاق اڑاتے ہیں) کہ ہنسی مزاح میں بھی ایسا کرنے سے انسان دائرہ اسلام سے خارج ہو جاتا ہے۔ اللہ پاک قرآن پاک میں ارشاد فرماتا ہے:

وَلَيْنُ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ اَقُلْ اَبَالِهَهِ وَ اَيَّتِهٖ وَ رَسُوْلُهٗ كُنْتُمْ تَسْتَهْزِءُوْنَ ۝۶۵

ترجمہ کنزالایمان: اور اے محبوب اگر تم ان سے پوچھو تو کہیں گے کہ ہم تو یوں نہی ہنسی کھیل میں تھے تم فرماؤ کیا اللہ اور اس کی

(پارہ: 10، توبہ: 65) آیتوں اور اس کے رسول سے ہنستے ہو۔

حضرت علامہ اسماعیل حق رحمۃ اللہ علیہ فرماتے ہیں: اللہ پاک ﷻ اس کی آیات اور اس کے رسول کے ساتھ مذاق کرنا کفر ہے۔⁽¹⁾

بد قسمتی سے آج کل مسلمانوں کی ایک تعداد ہے جو اس کام میں مشغول نظر آتی ہے۔ یاد رکھئے اگر ہنسی مزاح میں بھی کلمہ کفر بک دیا تو بندہ اسلام کے دائرے سے نکل جاتا ہے۔ فقہائے کرام رحمۃ اللہ علیہم فرماتے ہیں: مذاق میں بھی کفریہ کلمہ بولنا کفر ہی ہے۔⁽²⁾

(1)... تفسیر روح البیان، پارہ: 10، سورہ توبہ، زیر آیت: 65، جلد: 3، صفحہ: 460۔

(2)... البحر الرائق، کتاب السیر، باب احکام المرتدین، جلد: 5، صفحہ: 134۔

مزید فرماتے ہیں: جو بطور تمسخر اور ٹھٹھا (یعنی مذاق مسخری میں) کفر کریگا وہ بھی مُرتد ہے اگرچہ کہتا ہے کہ (میں) ایسا اعتقاد (یعنی عقیدہ) نہیں رکھتا۔⁽¹⁾
یاد رکھئے! بندہ چاہے اسلام کا اعتقاد رکھتا ہو لیکن اگر وہ اسلام و شریعت سے ٹھٹھا مزاح کرے گا تو وہ اسلام سے خارج ہو جائے گا اور اس کی کوئی تاویل قابل قبول نہیں ہوگی۔ اللہ پاک قرآن پاک میں ارشاد فرماتا ہے:

لَا تَعْتَذِرُوا قَدْ كَفَرْتُمْ بَعْدَ إِيمَانِكُمْ ۗ اَلَمْ يَكُنْ لَهُمْ اٰيٰتٌ كَثِيْرَةٌ ۚ اَلَمْ يَرْجِهْ كُنُوزَ الْاٰيْمَانِ: بہانے نہ بناؤ تم کافر ہو چکے مسلمان ہو کر۔ (پارہ: 10، توبہ: 66)

پیارے بھائیو! اعلیٰ حضرت امام احمد رضا خان رحمۃ اللہ علیہ فرماتے ہیں: کھلے ہوئے لفظوں میں تاویل کرنے کی گنجائش نہیں، یہ جو بعض جاہل کہنے لگتے ہیں کہ کفر کا تو دل سے تعلق ہے نہ کہ زبان سے، جب وہ کلمہ پڑھتا ہے اور اس کے دل میں کفر ہونا معلوم نہیں تو ہم کسی بات کے سبب اسے کیونکر کافر کہیں، محض خبط اور نری جھوٹی بات ہے،⁽²⁾ اور جو بندہ بلا اکراہ (یعنی جان جانے یا جسم کے کسی حصے کے کٹ جانے کی صورت نہ ہو ایسی صورت میں) کفر یہ کلمہ بکے بلا فرق نیت مطلقاً قطعاً یقیناً اجماعاً کافر ہے۔⁽³⁾

پیارے بھائیو! معلوم ہوا کہ جو بندہ دین کے ساتھ ٹھٹھا مذاق کرے وہ کافر ہو جائے گا۔ یہاں یہ بات بھی یاد رہے کہ اگر کسی نے اس کی بات پر رضامندی کا اظہار کیا بایں طور پر کہ مزاح کرنے والے کی ہاں میں ہاں ملائی یا اس کے ساتھ ہنسی میں شامل ہو گیا وہ بھی کفر میں جا پڑے گا۔ فقہا فرماتے ہیں: جو کفر یہ بات پر رضامندی سے ہنسا اس پر بھی

(1) ...النہر الفائق، کتاب الجہاد، باب المرتدین، جلد: 3، صفحہ: 253۔

(2) ... فتاویٰ رضویہ، جلد: 15، صفحہ: 172۔

(3) ... فتاویٰ رضویہ، جلد: 14، صفحہ: 601۔

حکم کفر ہے۔⁽¹⁾

شیخ طریقت امیر اہلسنت مولانا الیاس عطار قادری رضوی دامت برکاتہم العالیہ فرماتے ہیں: کفریہ گفتگوئیں کر رضا مندی کے ساتھ خاموش رہنا یا ہنسنا کفر ہے، کیونکہ کفر پر راضی ہونا کفر ہے۔ مثلاً اگر کوئی شخص کفر تک دے اور سُننے والا سمجھ جائے کہ اس نے کفریہ بات کی ہے اس کے باوجود وہ اسے دُرست سمجھے یا اس کو دُرست جانتے ہوئے ہنسے تو یہ بھی کفر ہے۔ خصوصاً کامیڈین عوام کو ہنسانے کی خاطر کفریہ جملے بول دیتے ہیں اور سامعین (سننے والے) اس پر خوب تالیاں بجاتے اور کھل کھلا کر ہنس رہے ہوتے ہیں، یہ بہت سخت معاملہ ہے۔⁽²⁾ اللہ پاک ہمارے ایمان کی حفاظت فرمائے۔ آمین

(2): جھوٹ شامل نہ ہو

دوسری شرط یہ ہے کہ مزاح میں کی گئی گفتگو سچائی پر مبنی ہو اس میں کسی قسم کا جھوٹ شامل نہ ہو۔ آئیے پہلے جھوٹ کے بارے میں کچھ جان لیتے ہیں تاکہ بات سمجھنی آسان ہو جائے۔

جھوٹ کی تعریف

وَهُوَ عِنْدَ الْجُمْهُورِ الْإِخْبَارُ عَنِ الشَّيْءِ عَلَى غَيْرِ مَا هُوَ عَلَيْهِ جُمُورُ عُلَمَاءِ كَ تَزِيدُ
خلاف واقعہ بات کو جھوٹ کہتے ہیں۔⁽³⁾

جھوٹ کا حکم

جھوٹ بولنا حرام اور جہنم میں لے جانے والا کام ہے۔ جھوٹ کا گناہ ہونا ضروریات

(1)... کفریہ کلمات کے بارے میں سوال جواب، صفحہ: 511۔

(2)... ملفوظات امیر اہلسنت، قسط: 11، جلد: 1، صفحہ: 210۔

(3)... بریقہ محمودیہ شرح طریقت محمدیہ، جلد: 3، صفحہ: 169۔

دین میں سے ہے۔ لہذا جو اس کے گناہ ہونے کا مطلقاً انکار کرے دائرہ اسلام سے خارج ہو جائے گا۔⁽¹⁾

پیارے بھائیو! جس طرح عام گفتگو میں جھوٹ بولنا حرام ہے یونہی ہنسی مزاح میں بھی ناجائز اور حرام ہے۔ مگر ہمارے معاشرے کی ایک تعداد ہے جو اس آفت میں گرفتار ہے۔ بات بات پر لوگوں کو ہنسانے کی غرض سے جھوٹ بول دینا ایک عام سی بات ہو چکی ہے حالانکہ ایسا کرنے والا کامل مسلمان نہیں رہتا۔ اللہ پاک کے آخری نبی صلی اللہ علیہ وآلہ وسلم فرمایا: **لَا يَسْتَكْمِلُ الْمُؤْمِنُ إِيمَانَهُ حَتَّى يُحِبَّ لِأَخِيهِ مَا يُحِبُّ لِنَفْسِهِ وَحَتَّى يَجْتَنِبَ الْكَذِبَ فِي مَزَاحِهِ** یعنی آدمی کا ایمان اس وقت تک کامل نہیں ہو سکتا جب تک وہ اپنے مسلمان بھائی کے لیے وہ چیز پسند نہ کرے جو اپنے لیے پسند کرتا ہے اور جب تک اپنے مزاح میں جھوٹ سے نہ بچے۔⁽²⁾

جھوٹی باتوں کے ذریعے لوگوں کو ہنسانے والوں کو ڈر جانا چاہیے کہیں ایسا نہ ہو کہ دنیا کی واہ واہ اور لوگوں کی توجہ حاصل کرنے کے چکر میں ہم اپنے رب کو ناراض کر کے جہنم کے حق دار بن جائیں۔ اللہ پاک کے حبیب صلی اللہ علیہ وآلہ وسلم نے ارشاد فرمایا: **إِنَّ الرَّجُلَ لَيَتَكَلَّمُ بِالْكَلِمَةِ يُضْحِكُ بِهَا جَلَسَاءَهُ، يَهْوِي بِهَا مِنْ أَعْيَادٍ مِنَ الثَّرَيَّا** یعنی بندہ ایسی بات کر جاتا ہے کہ جس سے اپنے ساتھ بیٹھے لوگوں کو ہنسا سکے اور اس بات کی وجہ سے (دنیا سے) ثریا (ستارے کے فاصلے) سے بھی زیادہ دور (جہنم میں) جا گرتا ہے۔⁽³⁾

ایک اور مقام پر اپنی جھوٹی باتوں کے ذریعے لوگوں کو ہنسانے والے کے عذاب کو

(1)... گناہوں کے عذابات، حصہ اول، صفحہ: 45۔

(2)... احیاء العلوم، کتاب آفات اللسان، الآفة الرابعة عشرة الكذب... الخ، جلد: 3، صفحہ: 140۔

(3)... مسند ابن مبارک، صفحہ: 27، حدیث: 45۔

بیان کرتے ہوئے ارشاد فرمایا: وَيُنْذِرُ لِّلَّذِي يُحَدِّثُ فَيَكْذِبُ لِيُضْحِكَ بِهِ الْقَوْمَ، وَيُنْذِرُ لَهُ یعنی اس شخص کے لیے ہلاکت ہے جو بات کرتا ہے اس میں جھوٹ بولتا ہے تاکہ لوگوں کو ہنسا سکے اُس کے لیے تباہی اور ہلاکت ہے۔⁽¹⁾

علامہ محمد بن اسماعیل حسنی کحلانی رحمۃ اللہ علیہ فرماتے ہیں: اس حدیث پاک سے معلوم ہوا کہ کسی کو ہنسانے کے لیے بھی جھوٹ بولنا حرام ہے اور جس طرح بولنے والے کے لیے حرام ہے اسی طرح اگر سننے والوں کو معلوم ہو جائے کہ یہ ہمیں ہنسانے کے لیے جھوٹ بول رہا ہے تو سننے والوں کو اس کی بات سننا حرام ہے، حرام اس لیے ہے کہ وہ اس کے جھوٹ کا اقرار کر رہے ہیں حالانکہ اُن پر واجب تھا کہ اس کی اس بات کی کاٹ کرتے اب انہوں نے نہیں کی لہذا یہ بھی اسکے جرم میں شریک ہو گئے۔⁽²⁾

امام محمد بن محمد غزالی رحمۃ اللہ علیہ فرماتے ہیں: اس حدیث پاک سے آپ صلی اللہ علیہ وآلہ وسلم کی مراد وہ بات ہے جس میں کسی مسلمان کی غیبت ہو یا جس سے کسی مسلمان کے دل کو اذیت پہنچتی ہو محض مزاح مراد نہیں ہے۔⁽³⁾

یعنی محض مزاح ناجائز نہیں بلکہ وہ مزاح ناجائز ہے جس میں مسلمانوں کی غیبت کی جائے یا کسی مسلمان کا دل دکھایا جائے اور اس میں جھوٹ سے کام لیا جائے۔

بہر حال ایسا مسخر اجو لوگوں کو ہنسانے کے لیے جھوٹ بولتا ہے، جب تک اس کام کو چھوڑ نہیں دیتا کامل ایمان والا نہیں بن سکتا۔ حضرت عبد اللہ بن عمر رضی اللہ عنہ فرماتے ہیں: لَا يَبْلُغُ رَجُلٌ حَقِيقَةَ الْإِيْمَانِ حَتَّى يَدَعَ الْكَذِبَ فِي الْمَزَاحِ یعنی بندہ تب تک ایمان کی

(1)... ابو داود، کتاب الادب، باب فی التشدید فی الکذب، جلد: 7، صفحہ: 342، حدیث: 4990۔

(2)... سبل السلام شرح بلوغ المرام، جلد: 8، صفحہ: 262-263، زیر حدیث: 1431۔

(3)... احیاء العلوم، کتاب آفات اللسان، الآفة الرابعة عشرة الکذب... الخ، جلد: 3، صفحہ: 140۔

حقیقت (روح) کو نہیں پاسکتا جب تک کہ اپنے مزاج میں جھوٹ نہ چھوڑ دے۔⁽¹⁾
 پیارے بھائیو! اس ساری گفتگو سے معلوم ہوا کہ مزاج کے طور پر جو گفتگو کی جائے، وہ ظرافت و لطافت کے ساتھ فی نفسہ صحیح اور درست ہو، خوش طبعی کے لیے جھوٹ کا سہارا لینا بھی مذموم ہے۔

(3): کسی کا تمسخر اور استہزاء مقصود نہ ہو

تیسری شرط یہ ہے کہ مزاج میں کسی مسلمان کا مذاق اڑانے کا مقصد نہ ہو کیونکہ مسلمان کا مذاق اڑانا ایک ناجائز اور حرام عمل ہے۔ اللہ پاک قرآن پاک میں ارشاد فرماتا ہے:

يَا أَيُّهَا الَّذِينَ آمَنُوا لَا يَسْخَرْ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّمَّهُمْ
 ترجمہ کنزالایمان: اے ایمان والو نہ مرد مردوں سے ہنسیں عجب نہیں کہ وہ ان ہنسنے والوں سے بہتر ہوں۔ (پارہ: 26، الحجرات: 11)

اس سے مراد لوگوں کو حقیر کمتر سمجھنا، ان کا مذاق اڑانا ہے جو کہ حرام کام ہے۔⁽²⁾

مذاق کی تعریف

مزاج اور مذاق میں فرق ہوتا ہے اسی فرق کو بیان کرتے ہوئے امام غزالی رحمۃ اللہ علیہ فرماتے ہیں: مذاق کا مطلب ہے: دوسرے کو حقیر اور کمتر سمجھتے ہوئے اُس کے عیبوں اور کمیوں کو اس طور پر ذکر کرنا جس سے ہنسی آئے اور یہ کبھی قول و فعل کی نقل اتارنے کے ذریعے ہوتا ہے اور کبھی اشارے کے ساتھ۔⁽³⁾

(1)... کتاب الصمت لابن ابی الدنیا، صفحہ: 210، حدیث: 393۔

(2)... تفسیر ابن کثیر، پارہ: 26، سور حجرات، زیر آیت: 11، جلد: 7، صفحہ: 351۔

(3)... احیاء العلوم، کتاب آفات اللسان، الآفة الحادية عشر... الخ، جلد: 3، صفحہ: 131۔

مذاق اڑانے کا حکم

کسی کا مذاق اڑانا ناجائز اور جہنم میں لے جانے والا کام ہے اور یہ حقوق العباد کا مسئلہ ہے، جو کسی مسلمان کے ساتھ اس دنیا میں مذاق کرے گا اللہ پاک اس کے ساتھ قیامت والے دن کیسا دردناک معاملہ فرمائے گا آئے ملاحظہ کرتے ہیں:

نبی کریم صلی اللہ علیہ وآلہ وسلم نے ارشاد فرمایا: لوگوں کا مذاق اڑانے والوں کے لیے جنت کا دروازہ کھولا جائے۔ اُن میں سے ایک کو کہا جائے گا کہ آجاؤ، جب وہ اپنے غم و کرب اور تکلیف میں مبتلا دروازے پر پہنچے گا جب وہ قریب آئے گا تو دروازہ بند کر دیا جائے گا۔ اسی طرح کئی بار کیا جائے گا یہاں تک کہ جب اس کے لیے پھر دروازہ کھول کر اسے بلایا جائے گا آؤ! آؤ! قریب آؤ! تو وہ ناامیدی اور مایوسی کے مارے نہیں آئیگا۔⁽¹⁾

کسی کا مذاق اڑانے والے کو اس بات سے ڈرنا چاہئے کہ اگر وہ کسی کا مذاق اڑا رہا ہے تو کہیں اللہ پاک بطور سزا اس پر یہی کیفیت مسلط نہ کر دے اور وہ بندہ خود اس آفت میں مبتلا ہو جائے۔

دکھی دلوں کے چین خاتم النبیین صلی اللہ علیہ وآلہ وسلم نے مسلمانوں کا مذاق اڑانے، مسلمانوں کو تکلیف دینے سے منع فرمایا اور کسی بھی مسلمان کی تحقیر کے سلسلے میں احادیث میں سخت ممانعت وارد ہوئی ہے۔ ارشاد فرمایا: **الْمُسْلِمُ أَخُو الْمُسْلِمِ لَا يَظْلِمُهُ وَلَا يَخْذُلُهُ وَلَا يُقْرِضُهُ** یعنی ہر مسلمان دوسرے مسلمان کا بھائی ہے، اس پر کوئی ظلم و زیادتی نہ کرے، اس کو بے یار و مددگار نہ چھوڑے اور اس کو حقیر نہ جانے اور نہ اس کے ساتھ حقارت کا برتاؤ نہ کرے۔⁽²⁾

(1)... کتاب الصمت لابن ابی الدنیا، صفحہ: 168، حدیث: 285۔

(2)... مسلم، کتاب البر والصلة، باب تحريم ظلم المسلم، جلد: 8، صفحہ: 10، حدیث: 2564۔

اس حدیث پاک کی شرح کرتے ہوئے مفتی احمد یار خان نعیمی رحمۃ اللہ علیہ فرماتے ہیں: یعنی مسلمان مسلمان کا دینی و اسلامی بھائی ہے یا مسلمان مسلمان کے لیے سگے بھائی کی طرح ہے بلکہ اس سے بھی اہم کہ نسبی بھائی کو ماں باپ نے بھائی بنایا ہے اور مسلمان کو حضور صلی اللہ علیہ وآلہ وسلم نے بھائی بنایا، حضور سے رشتہ غلامی قوی ہے ماں باپ سے رشتہ نسبی ہے۔ اس سے معلوم ہوا کہ حضور مسلمانوں کے بھائی نہیں حضور تو مثل والد کے ہیں اس لیے حضور کی بیویاں مسلمانوں کی مائیں ہیں بھانج نہیں، یہ بھی معلوم ہوا کہ مؤمن و مسلم ہم معنی ہیں کہ قرآن کریم نے مؤمنوں کو بھائی قرار دیا **إِنَّمَا الْمُؤْمِنُونَ إِخْوَةٌ** اور حضور نے یہاں مسلموں کو۔ خیال رہے کہ یہاں بھائی ہونا رحمت و شفقت کے لحاظ سے ہے نہ کہ احکام کے اعتبار سے۔⁽¹⁾

پیارے بھائیو! مذاق تو ہر صورت منع ہی ہے کہ اس میں جھوٹ، دل آزاری، دوسروں کو تکلیف دینا اور وعدہ خلافی کرنے جیسی برائیاں پائی جاتی ہیں، اس لیے ایسا مذاق کرنے سے پیارے آقا صلی اللہ علیہ وآلہ وسلم نے منع فرمایا ہے۔ روایت میں ہے: عبد اللہ بن عباس رضی اللہ عنہما فرماتے ہیں کہ رسول اللہ صلی اللہ علیہ وآلہ وسلم نے ارشاد فرمایا: **لَا تُمْتَازِ أَخَاكَ، وَلَا تُمْتَازِ حُجَّةً، وَلَا تَعِدْ مَوْعِدًا فَتُخْلَفَهُ** اپنے بھائی سے جھگڑانہ کرو اور اس سے مذاق نہ کرو اور اس سے تم ایسا وعدہ نہ کرو جس کی خلاف ورزی کرو۔⁽²⁾

(4): کسی مسلمان بھائی کو ڈرایا، دھمکایا نہ جائے

چوتھی شرط یہ ہے کہ مزاح ایسا ہو جس میں کسی مسلمان بھائی کو نہ ڈرائے نہ دھمکائے نہ ڈرانے یا دھمکی دینے سے اسے تکلیف پہنچتی ہے۔ جس مزاح میں یہ صورت

(1)...مرآۃ المناجیح، جلد: 6، صفحہ: 431۔

(2)...ترمذی، کتاب البر والصلة، باب ماجاء فی المرء، جلد: 4، صفحہ: 359، حدیث: 1995۔

پائی جائے وہ ممنوع ہے اور ایسا کرنا مسلمان کے لیے تکلیف کا باعث ہے اور کسی مسلمان کو تکلیف دینا کس قدر عظیم گناہ ہے اس کا انداز اس حدیث سے خوب لگ جاتا ہے۔
 سرورِ عالم صلی اللہ علیہ وآلہ وسلم نے فرمایا: جس نے کسی مسلمان کو ناحق اذیت دی اس نے مجھے اذیت دی اور جس نے مجھے اذیت پہنچائی اس نے اللہ پاک کو اذیت دی۔^(۱)
 جو اللہ و رسول کو تکلیف دے قرآن پاک نے اس کے انجام کو کس طرح بیان کیا آئے ملاحظہ کرتے ہیں: اللہ پاک ارشاد فرماتا ہے:

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُّهِينًا ۝۵۷ وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا اكْتَسَبُوا فَقَدِ احْتَمَلُوا بُهْتَانًا وَإِثْمًا مُّبِينًا ۝۵۸

ترجمہ کنزالایمان: بے شک جو ایذا دیتے ہیں اللہ اور اس کے رسول کو ان پر اللہ کی لعنت ہے دنیا اور آخرت میں اور اللہ نے ان کے لیے ذلت کا عذاب تیار کر رکھا ہے۔ وہ لوگ جو ایماندار مردوں اور عورتوں کو بغیر کسی جرم کے تکلیف دیتے ہیں بے شک انہوں نے

(پارہ 22، الاحزاب: 57، 58) بہتان اور کھلا گناہ اپنے ذمے لے لیا۔

اس آیت مبارکہ کے تحت علامہ اسماعیل حقّی رحمۃ اللہ علیہ فرماتے ہیں: یہاں ایمان والوں کو تکلیف دینے کا ذکر نبی کریم صلی اللہ علیہ وآلہ وسلم کو تکلیف دینے کے ساتھ ہوا جیسا کہ حضور اکرم صلی اللہ علیہ وآلہ وسلم کو تکلیف دینے کا ذکر اللہ پاک کو تکلیف دینے کے ساتھ ہوا، اس سے معلوم ہوا کہ ایمان والوں کو تکلیف دینا گویا کہ رسول اللہ صلی اللہ علیہ وآلہ وسلم کو تکلیف دینا ہے اور رسول کریم صلی اللہ علیہ وآلہ وسلم کو تکلیف دینا گویا کہ اللہ پاک کو

(۱) ... معجم صغیر، جلد: 1، صفحہ: 284، حدیث: 468۔

تکلیف دینا ہے تو جس طرح اللہ پاک اور اس کے حبیب صلی اللہ علیہ وآلہ وسلم کو تکلیف دینے والا دنیا اور آخرت میں لعنت کا حق دار ہے اسی طرح ایمان والوں کو تکلیف دینے والا بھی دونوں جہاں میں لعنت و رسوائی کا حق دار ہے۔⁽¹⁾

اعلیٰ حضرت امام احمد رضا خان رحمۃ اللہ علیہ فرماتے ہیں: مسلمان کو بغیر کسی شرعی وجہ کے تکلیف دینا قطعی حرام ہے۔ امام اجل رافعی رحمۃ اللہ علیہ نے حضرت علی رضی اللہ عنہ سے روایت کیا کہ مصطفیٰ کریم صلی اللہ علیہ وآلہ وسلم نے فرمایا: **لَيْسَ مِنَّا مَنْ غَشَّ مُسْلِمًا أَوْ ضَرَّهُ أَوْ مَكَرَهُ** یعنی وہ شخص ہمارے گروہ میں سے نہیں ہے جو مسلمان کو دھوکا دے یا تکلیف پہنچائے یا اس کے ساتھ دھوکا کرے۔⁽²⁾

علامہ عبدالرؤف مناوی رحمۃ اللہ علیہ فرماتے ہیں: امت کا اس بات پر اجماع ہے کہ یہ دونوں خصلتیں (یعنی مسلمان کو دھوکہ اور تکلیف دینا) حرام ہیں۔⁽³⁾

حضرت فضیل بن عیاض رحمۃ اللہ علیہ فرماتے ہیں: کتے اور سور کو بھی ناحق تکلیف دینا حلال نہیں تو مؤمنین و مؤمنات کو تکلیف دینا کس قدر بدترین جرم ہے۔⁽⁴⁾

کامل مسلمان

پیارے بھائیو! ایک مسلمان کو چاہیے کہ اپنے مسلمان بھائی کو تکلیف دینے، ڈرانے، دھمکانے، آنکھ دکھانے، طعن کرنے اور ہر اس کام سے جس سے اس کو تکلیف پہنچے بچائے کہ جو بندہ اپنے آپ کو ان کاموں سے بچاتا ہے کامل مسلمان مانا جاتا ہے جیسا کہ

(1)... تفسیر روح البیان، پارہ: 22، سورہ احزاب، زیر آیت: 58، جلد: 7، صفحہ: 239۔

(2)... فتاویٰ رضویہ، جلد: 24، صفحہ: 425-426 ملتقطاً۔

(3)... فیض التقدير، جلد: 5، صفحہ: 387، زیر حدیث: 7688۔

(4)... مدارک، پارہ: 22، سورہ احزاب، زیر آیت: 58، جلد: 3، صفحہ: 44-45۔

حضرت عبداللہ بن عمر رضی اللہ عنہ سے روایت ہے کہ سرکارِ دو عالم صلی اللہ علیہ وآلہ وسلم نے ارشاد فرمایا: کیا تم جانتے ہو کہ (کامل) مسلمان کون ہے؟ صحابہ کرام رضی اللہ عنہم نے عرض کی: اللہ پاک اور اس کا رسول زیادہ جانتے ہیں۔ آپ صلی اللہ علیہ وآلہ وسلم نے ارشاد فرمایا: **الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ** یعنی مسلمان وہ ہے جس کی زبان اور ہاتھ سے (دوسرے) مسلمان محفوظ رہیں (وہ بندہ کامل مسلمان ہے)۔⁽¹⁾

قاضی عیاض مالکی رحمۃ اللہ علیہ لکھتے ہیں: جس بندے کے اندر یہ خصلتیں موجود ہوں گی یعنی اس کے ہاتھ اور زبان سے دوسرا مسلمان محفوظ ہے وہ کامل ایمان والا ہے۔ ایسی بات نہیں کہ (جس کے ہاتھ یا زبان سے دوسرا مسلمان محفوظ نہیں) وہ ایمان والا ہی نہیں (اگرچہ یہ کام گناہ ہیں لیکن ان کاموں سے بندہ کافر نہیں ہوتا)۔⁽²⁾

مسلمان کو ڈرانا بڑا ظلم ہے

پیارے آقا صلی اللہ علیہ وآلہ وسلم نے مسلمان کو ڈرانے، دھمکانے سے منع کیا ہے اور اس کو بڑا ظلم قرار دیا ہے۔ چنانچہ حضرت عامر بن ربیعہ رضی اللہ عنہ سے روایت ہے کہ حضور انور صلی اللہ علیہ وآلہ وسلم نے فرمایا: **لَا تُرْغِ أَخَاكَ الْمُسْلِمَ، فَإِنَّ رَوْعَةَ الْمُسْلِمِ ظُلْمٌ عَظِيمٌ** یعنی اپنے مسلمان بھائی کو مت ڈراؤ کہ مسلمان کو ڈرانا بہت بڑا ظلم ہے۔⁽³⁾

حضرت عبداللہ بن عمرو رضی اللہ عنہما سے مروی ہے کہ نبی اکرم صلی اللہ علیہ وآلہ وسلم نے فرمایا: جس نے کسی مسلمان کو ناحق گھور کر دیکھا تو اللہ پاک اسے قیامت کے دن

(1)...مسند امام احمد، جز: 11، صفحہ: 66، حدیث: 6515۔

(2)...اکمال المعلم بفوائد مسلم، جلد: 1، صفحہ: 277 مفہوماً۔

(3)...الترغیب والترہیب، کتاب الادب، جلد: 3، صفحہ: 318، حدیث: 4۔

خوف میں مبتلا کر دے گا۔⁽¹⁾

مسلمان کو ڈرانا جائز نہیں

حضرت ابن ابی لیلیٰ رحمۃ اللہ علیہ روایت نقل کرتے ہیں کہ ہمیں اصحاب رسول رضی اللہ عنہم نے بیان فرمایا کہ وہ نبی کریم صلی اللہ علیہ وآلہ وسلم کے ساتھ کسی سفر میں تھے ان میں سے ایک شخص سو گیا تو ایک اور فرد نے اس کے پاس موجود رسی سے اسے پکڑا وہ گھبرا کر اٹھ بیٹھا (کہ شاید سانپ ہے) اس پر آپ صلی اللہ علیہ وآلہ وسلم نے ارشاد فرمایا کسی مسلمان کے لیے جائز نہیں کہ وہ اپنے مسلمان بھائی کو ڈرائے۔⁽²⁾

مفتی احمد یار خان رحمۃ اللہ علیہ لکھتے ہیں: اس فرمانِ عالی کا مقصد یہ ہے کہ ہنسی مذاق میں کسی کو ڈرانا جائز نہیں کہ کبھی اس سے ڈرنے والا مر جاتا ہے یا بیمار پڑ جاتا ہے، خوش طبعی وہ چاہیے جس سے سب کا دل خوش ہو جائے کسی کو تکلیف نہ پہنچے۔ اس حدیث سے معلوم ہوا کہ ایسی دل لگی ہنسی کسی سے کرنی جس سے اس کو تکلیف پہنچے مثلاً کسی کو بیوقوف بنانا اس کے چپت لگانا وغیرہ حرام ہے۔⁽³⁾

مسلمان کو بے وجہ ڈرانے کا انجام

پیارے بھائیو! مسلمان کو ڈرانا بہت گناہ کا کام ہے، کہیں ایسا نہ ہو کہ ہم دنیا کی چند لمحوں کی تسکین کی خاطر آخرت کے عظیم عذاب میں گرفتار ہو جائیں، جی ہاں ایسا ہی ہے جو کسی مسلمان کو دنیا میں بلا وجہ ڈرائے گا قیامت والے دن وہ بندہ قیامت کی ہولناکیوں

(1) ... معجم کبیر، ج: 13، صفحہ: 32، حدیث: 70۔

(2) ... ابوداؤد، کتاب الأدب، باب من یاخذ الشیء... الخ، جلد: 7، صفحہ: 352، حدیث: 5004۔

(3) ... مراۃ المناجیح، جلد: 5، صفحہ: 312۔

کا شکار ہو جائے گا، جیسا کہ مسلمانوں کے دوسرے خلیفہ حضرت عمر رضی اللہ عنہ سے مروی ہے کہ نبی اکرم صلی اللہ علیہ وآلہ وسلم نے فرمایا: جس نے کسی مسلمان کو بلاوجہ ڈرایا تو اللہ پر حق ہے کہ اسے قیامت کے دن کی ہولناکیوں سے امن نہ دے۔⁽¹⁾

ایک اور روایت میں ہے: جس نے اپنے مسلمان بھائی کی طرف لوہے (یا کسی بھی چیز) کے ساتھ (اس کو ڈرانے کے لیے) اشارہ کیا تو فرشتے اس پر لعنت بھیجتے رہتے ہیں یہاں تک کہ وہ اس سے رک جائے اگرچہ وہ اس کا ماں یا باپ کی طرف سے بھائی ہو۔⁽²⁾

پیارے بھائیو! افسوس صد افسوس آج کل پریٹکس کے نام پر مسلمانوں کو طرح طرح سے ڈرایا جا رہا ہے، پریشان کیا جا رہا ہے، حد تو یہ ہے کہ اس سارے عمل کو ہنسی مزاح اور فریڈیشنٹ کا کا نام دے کر ان کو بے عزت کیا جا رہا ہے، اور لوگ اس گناہ کو نیکی خیال کر کے شیطان کے مسخرے بن کر اس گناہ کے کام میں اس قدر مصروف ہو گئے ہیں کہ اس کو گناہ خیال ہی نہیں کرتے۔

(5): مزاح میں حد سے زیادہ انہماک نہ ہو

پانچویں شرط یہ ہے کہ مزاح میں حد سے زیادہ انہماک نہ ہو، نہ ہی اس کام کو عادت بنایا جائے اور نہ ہی اس میں کسی مبالغہ کی آمیزش ہو۔ یاد رکھئے کہ مزاح کے جواز کا بنیادی ضابطہ ہی یہ ہے کہ یہ وقتی ہو اور محض کچھ دیر کی خوش طبعی کے لیے ہونہ کہ اس کو پیشہ بنایا جائے۔ اس میں کوئی شک نہیں کہ سنجیدگی مومنین کی صفت ہے، جہاں تک بات ہنسی مزاح کی ہے تو ان کی بطور رخصت کے اجازت دی گئی ہے۔ لیکن افسوس اس

(1) ... معجم اوسط، جلد: 3، صفحہ: 24، حدیث: 2350۔

(2) ... مسلم، کتاب البر والصلة، باب النہی عن الاشارة... الخ، جلد: 8، صفحہ: 33، حدیث: 2616۔

بات کا ہے کہ لوگ سنجیدگی اور کھیل کے وقت میں فرق نہیں کرتے اور آج کل تو کئی ایک افراد نے اس کو اپنا پیشہ بنا لیا، اتفاقیہ طور پر حسبِ موقع مزاحیہ گفتگو کر لینا اور تفریحی اشعار کہہ سن لینا اگرچہ جائز ہے، لیکن اس کے لیے اہتمام سے اکٹھے ہونا اور اس میں گھنٹوں مصروف رہنا کسی طرح بھی درست نہیں۔

یاد رکھئے کہ مستقل طور پر مزاح میں لگے رہنا ممنوع ہے، اس لیے کہ وہ زیادہ ہنسے کا سبب، قلب کے بگاڑ کا ذریعہ اور اللہ پاک کے ذکر سے روکتا ہے۔ نبی کریم صلی اللہ علیہ وآلہ وسلم نے ارشاد فرمایا: **لَا تَكْثِرِ الضَّحْكَ فَإِنَّ كَثْرَةَ الضَّحْكِ تُمَيِّتُ الْقَلْبَ** یعنی تم زیادہ مت ہنسا کرو، اس لیے کہ زیادہ ہنسانا دل کو مردہ کر دیتا ہے۔⁽¹⁾

زیادہ مزاح کا نتیجہ زیادہ ہنسا ہے اور زیادہ ہنسنے سے دل مردہ ہوتا ہے، دل کا مردہ ہونا زیادہ ہنسنے کے ساتھ مشروط ہے یہی بات تھوڑا بہت ہنسنے کی تو اس کے تفصیلی احکام تتمہ میں بیان کئے جائیں گے۔ ان شاء اللہ

(6): مسلمان کی عزت و مرتبہ کا خیال رکھا جائے

چھٹی شرط یہ ہے کہ دورانِ مزاح مخاطب لوگوں کے مقام و مرتبہ، عزت و شرف اور ہیبت و وقار کا لحاظ رکھا جائے، کہیں ایسا نہ ہو کہ مزاح کرتے وقت ہم کسی مسلمان کی بے عزتی یا بے ادبی کے مرتکب ہو جائیں، اس کے ساتھ ساتھ یہ بھی خیال کرنا بہت لازم ہے کہ مزاح کرتے وقت ہمارا مخاطب کون ہے کیونکہ ❀ شاگرد کا استاد سے ❀ مرید کا پیر سے ❀ بیٹے کا باپ سے ❀ یا عوام کا کسی عالم سے مزاح کرنا کہیں ان کو ادب

(1)... ترمذی، کتاب الزہد، باب من اتقى... الخ، جلد: 4، صفحہ: 551، حدیث: 2305۔

کے دائرے سے نہ نکال دے، اگر ان احباب کے ساتھ شرعی حدود میں رہتے ہوئے مزاح کیا جائے کہ جس سے ان کے عزت و احترام میں کوئی فرق نہ آئے تو جائز ہے۔

مسلمان کی عزت اسلاف کی نظر میں

مسلمانوں کے دوسرے خلیفہ امیر المؤمنین حضرت عمر فاروق اعظم رضی اللہ عنہ نے اپنے دورِ خلافت میں ہجو (نمدت) کرنے کی ممانعت فرمادی تھی کیونکہ آپ کے نزدیک ایک مسلمان کی عزت نفس کی بڑی ہی اہمیت تھی۔⁽¹⁾

ایک بزرگ فرماتے ہیں: ہم نے پہلے کے بزرگوں کو دیکھا کہ وہ حضرات لوگوں کی بے عزتی کرنے سے بچنے کو نماز روزے سے بڑھ کر عبادت تصور کیا کرتے تھے۔⁽²⁾

مسلمان کی عزت بچانے کا ثواب

پیارے بھائیو! ہم نے ابھی سنا کہ ایک مسلمان کی عزت کو خراب کرنے کا کیا وبال و عذاب ہے، لیکن اس کے برعکس مسلمان کی عزت کو بچانے کا کیا ثواب ہے آئیے ملاحظہ کرتے ہیں۔ حضرت جابر بن مالک اور حضرت ابو طلحہ رضی اللہ عنہما فرماتے ہیں کہ سید عالم صلی اللہ علیہ وآلہ وسلم نے ارشاد فرمایا: جو کوئی مسلمانوں کی مدد کرنا ایسی جگہ چھوڑ دیتا ہے جہاں اس کی بے عزتی ہو رہی ہو تو اللہ پاک اس شخص کی مدد بھی ایسی جگہ نہیں فرماتا جہاں وہ مدد کا طلب گار ہوتا ہے اور جو کسی مسلمان کی ایسی جگہ مدد کرتا ہے جہاں اسکی بے عزتی ہو رہی ہو اور اس کا تقدس پامال کیا جا رہا ہو تو اللہ پاک اس (مددگار) کی ایسی جگہ مدد فرماتا ہے جہاں وہ مدد و نصرت کا طلب گار ہوتا ہے۔⁽³⁾

(1) ... فیضان فاروق اعظم، جلد: 2، صفحہ: 242۔

(2) ... احیاء العلوم، کتاب آفات اللسان، الآفة الخامسة عشر... الخ، جلد: 3، صفحہ: 143۔

(3) ... ابوداؤد، کتاب الادب، باب من رد عن مسلم غیبیہ، جلد: 7، صفحہ: 245، حدیث: 4884۔

حضرت معاذ بن انس الجہنی رحمۃ اللہ علیہ اپنے والد سے روایت کرتے ہیں کہ حضور سرورِ کونین صلی اللہ علیہ وآلہ وسلم نے ارشاد فرمایا: جس نے کسی مسلمان (کی عزت) کو اس منافق سے بچایا جو پیٹھ پیچھے اس کی برائی کر رہا تھا تو اللہ پاک (قیامت والے دن) اس کی طرف ایک فرشتہ بھیجے گا جو اسے جہنم سے بچائے گا اور جس نے کسی مسلمان کو ذلیل کرنے کا سامان کیا اللہ پاک اسکی سزا پوری ہونے تک اُسے جہنم کے پل پر روکے رکھے گا یہاں تک کہ اپنے کہے کی سزا بھگت لے۔⁽¹⁾

لہذا اگر ہمیں کوئی ایسا بندہ نظر آئے جو مزاح کے نام پر کی عزت کی دھجیاں اڑا رہا ہو تو اپنے بس میں ہونے کی صورت میں ایسے بندے کو اس کام سے روک کر مسلمان کی عزت کی حفاظت کرنی چاہیے۔ اللہ پاک عمل کی توفیق عطا فرمائے۔

(7): مزاح میں بھی کسی مسلمان بھائی کی غیبت اور چغل خوری نہ ہو۔

ساتوں شرط یہ ہے کہ مزاح میں اپنے مسلمان بھائی کی غیبت نہ کرے۔ مسلمان بھائی کی غیبت کرنا اس کے مردہ گوشت کھانے کے مترادف ہے۔ غیبت اور چغل خوری کا نتیجہ فتنہ ہے۔ موجودہ دور میں مزاح کی غالب صورتیں اس ناجائز کام سے خالی نہیں۔ اللہ پاک قرآن پاک میں اس فعل کی مذمت بیان کرتے ہوئے ارشاد فرماتا ہے:

وَلَا يَغْتَبَ بَعْضُكُم بَعْضًا ۚ يَأْتِيكُمُ
أَحَدُكُمْ أَنْ يَأْكُلَ لَحْمَ أَخِيهِ مَيْتًا
فَكَرِهْتُمُوهُ ۚ

ترجمہ کنز الایمان: اور ایک دوسرے کی غیبت نہ کرو کیا تم میں کوئی پسند رکھے گا کہ اپنے مرے بھائی کا گوشت کھائے تو یہ تمہیں گوارا نہ ہو گا۔ (پارہ: 26، الحجرات: 12)

(1) ... ابو داؤد، کتاب الادب، باب من رد عن مسلم غیبہ، جلد: 7، صفحہ: 244، حدیث: 4883

غیبت کی تعریف

شیخ طریقت امیر اہلسنت مولانا الیاس قادری دامت برکاتہم العالیہ لکھتے ہیں: افسوس کہ آج ہماری اکثریت کو غیبت کی تعریف تک معلوم نہیں حالانکہ اس کے بارے میں ضروری احکام جاننا فرض علوم میں سے ہے۔ حضرت علامہ عبد الرحمن ابن جوزی رحمۃ اللہ علیہ نے احادیث مبارکہ کی روشنی میں غیبت کی جو تعریف بیان فرمائی ہے، وہ یہ ہے: تو اپنے بھائی کو ایسی چیز کے ذریعے یاد کرے کہ اگر وہ سن لے یا یہ بات اسے پہنچے تو اسے برا لگے، اگرچہ تو اس میں سچا ہو، خواہ اس کی ذات میں کوئی خامی بیان کرے یا اس کی عقل میں یا اس کے کپڑوں میں یا اس کے فعل یا قول میں کوئی کمی بیان کرے یا اس کے دین یا اس کے گھر میں کوئی عیب بیان کرے یا اس کی سواری یا اس کی اولاد، اس کے غلام یا اس کی کنیز میں کوئی عیب بیان کرے یا اس سے تعلق رکھنے والی کسی بھی شے کا (برائی کے ساتھ) تذکرہ کرے یہاں تک کہ تیرا یہ کہنا کہ اس کی آستین یا دامن لمبا ہے سب غیبت میں داخل ہیں۔⁽¹⁾

غیبت کی تباہ کاریاں ایک نظر میں

مزید لکھتے ہیں: چونکہ غیبت بہت زیادہ عام ہے اس لیے عموماً کسی کی اس طرف توجہ ہی نہیں ہوتی لہذا قرآن و حدیث اور اقوالِ بزرگانِ دین رحمۃ اللہ علیہم سے منتخب کردہ غیبت کی چند تباہ کاریوں پر سرسری نظر ڈالتے ہیں: ❀ غیبت ایمان کو کاٹ کر رکھ دیتی ہے ❀ غیبت بُرے خاتمے کا سبب ہے ❀ بہت زیادہ غیبت کرنے والے کی دعا قبول نہیں

(1) ... غیبت کی تباہ کاریاں، صفحہ: 30 تبصر ف۔

ہوتی ❀ غیبت سے نماز روزے کی نورانیت چلی جاتی ہے ❀ غیبت سے نیکیاں برباد ہوتی ہیں ❀ غیبت نیکیاں جلادیتی ہے ❀ غیبت کرنے والا توبہ کر بھی لے تب بھی سب سے آخر میں جنت میں داخل ہوگا، الغرض غیبت گناہ کبیرہ، قطعی حرام اور جہنم میں لے جانے والا کام ہے ❀ غیبت زنا سے سخت تر ہے ❀ مسلمان کی غیبت کرنے والا سود سے بھی بڑے گناہ میں گرفتار ہے ❀ غیبت کو اگر سمندر میں ڈال دیا جائے تو سارا سمندر بدبودار ہو جائے ❀ غیبت کرنے والے کو جہنم میں مُردار کھانا پڑے گا ❀ غیبت مُردہ بھائی کا گوشت کھانے کی طرح ہے ❀ غیبت کرنے والا عذابِ قبر میں گرفتار ہوگا ❀ غیبت کرنے والا تانبے کے ناخنوں سے اپنے چہرے اور سینے کو بار بار چھیل رہا تھا ❀ غیبت کرنے والے کو اُس کے پہلوؤں سے گوشت کاٹ کاٹ کر کھلایا جا رہا تھا ❀ غیبت کرنے والا قیامت میں کتے کی شکل میں اٹھے گا ❀ غیبت کرنے والا جہنم کا بندر ہوگا ❀ غیبت کرنے والا جہنم کے کھولتے ہوئے پانی اور آگ کے درمیان موت مانگتا دوڑ رہا ہوگا اور اس سے جہنمی بھی بیزار ہوں گے ❀ غیبت کرنے والا سب سے پہلے جہنم میں جائے گا۔⁽¹⁾

چار نصیحتیں

حضرت ابراہیم بن ادہم رحمۃ اللہ علیہ ارشاد فرماتے ہیں: میں کوہِ لبنان میں کئی اولیائے کرام رحمۃ اللہ علیہم کی صحبت میں رہا، ان میں سے ہر ایک نے مجھے یہی وصیت کی کہ جب لوگوں میں جاؤ تو انہیں ان چار باتوں کی نصیحت کرنا:

(1): جو پیٹ بھر کر کھائے گا اُسے عبادت کی لذت نصیب نہیں ہوگی۔

(1)... غیبت کی تباہ کاریاں، صفحہ: 26۔

- (2): جو زیادہ سوئے گا اس کی عمر میں برکت نہ ہوگی۔
 (3): جو صرف لوگوں کی خوشنودی چاہے گا وہ رضائے الہی سے مایوس ہو جائے گا۔
 (4): جو غیبت اور فضول گوئی زیادہ کریگا وہ دین اسلام پر نہیں مرے گا۔⁽¹⁾

خلاصہ بحث

پیارے بھائیو! ان شرائط کی تفصیل کے پیش نظر ہم کہہ سکتے ہیں کہ ایسا مزاج جس میں ❀ نہ دین کا مذاق اڑایا جائے ❀ نہ کسی مسلمان کی تحقیر و توہین ہو ❀ نہ ہی اس کو ڈرایا جائے ❀ نہ اس کی عزت کو اچھلا جائے ❀ نہ اس کی غیبت و چغلی کی جائے ❀ اور نہ ہی اس کام میں حد سے زیادہ انہماک ہو، تو وہ جائز و مباح ہے۔ ہم اپنے رب سے ہدایت کے خواستگار ہیں۔

(1)... شرح ابن ناجی تنوخی، باب فی الطعام والشراب، جلد: 2، صفحہ: 465۔

تیسری فصل: مزاح کو جائز قرار دینے کی وجوہات

پیارے بھائیو! ابھی ہم نے مزاح کے جائز ہونے کی شرائط کو تفصیل سے جانا جس سے روز روشن کی طرح یہ بات واضح ہو گئی کہ مزاح صرف اس وقت جائز ہے جب اس میں ان شرطوں کا لحاظ ہو ورنہ مزاح جائز نہیں۔

اعتراض

اگر کوئی کہے کہ ان شرطوں کے ساتھ بھی مزاح کو جائز نہیں ہونا چاہیے (چونکہ آپ نے خود اس کی مذمت میں اسلاف کے اقوال کو بیان کیا ہے) اور یہ وقار اور سنجیدگی کے خلاف ہے تو کوئی بھی عقل مند اس بات کی اجازت نہیں دے گا۔

جواب

جس مقام پر ہم نے یہ وضاحت کی کہ مزاح کو کیوں مشروع و جائز ہے، وہیں پر شرعاً اس کے جواز و مشروعیت کی وجہ کو بھی بیان کیا گیا ہے، یہاں ہم مزاح کے جواز کی عقلی وجوہات کو بیان کرتے ہیں:

(1): مزاح آپسی رابطے کو بڑھانے کا ذریعہ ہے

مشاہداتی بات ہے کہ خوش مزاج انسان سے ہر کوئی بات چیت کرنا، اس کے پاس بیٹھنا، اور اس کے ساتھ اپنا وقت گزارنا چاہتا ہے جبکہ اس کے برخلاف بد مزاج اور خشک طبیعت افراد سے ہر کوئی بھاگتا، نظریں چراتا ہے۔ لہذا انسان کو چاہیے کہ اپنے مزاج میں با تکلف خوش مزاجی کا عنصر پیدا کرے کہ انسان کا یہ عمل اس کو ترش روئی سے نکال کر لوگوں کے قریب کر دے گا۔

❁ امام غزالی رحمۃ اللہ علیہ نقل فرماتے ہیں: حضرت علی رضی اللہ عنہ نے فرمایا: خوش طبعی میں کوئی حرج نہیں کیوں کہ انسان اس کے ذریعے ترش روئی کی حد سے نکل جاتا ہے۔⁽¹⁾

❁ مزید علامہ ماوردی رحمۃ اللہ علیہ کے حوالے سے نقل کرتے ہیں: سمجھدار شخص صحبت تلاش کرتا ہے، اور اپنے میل جول رکھنے والوں کے ساتھ اچھی بات یا کام کے ذریعے سے محبت پیدا کرتا ہے۔⁽²⁾

(2): مزاج نشاط و چستی حاصل کرنے کا ذریعہ ہے

بعض اوقات انسان اپنی روٹین کے معاملات زندگی سے کسی وجہ سے اکتاہٹ کا شکار ہو جاتا ہے، جس کی وجہ سے اس میں غصہ اور چڑچڑاپن پیدا ہو جاتا ہے، اس کیفیت کو ختم کرنے کا ایک بہترین ذریعہ شرعی طریقہ کار کے مطابق مزاج کرنا ہے۔ جس سے بندے کو نشاط و چستی حاصل ہو جاتی ہے۔ ہماری اس بات کی تائید سرکار صلی اللہ علیہ وآلہ وسلم کے اس قول مبارک میں موجود ہے، آپ صلی اللہ علیہ وآلہ وسلم نے ارشاد فرمایا: **رَوْحُ الْقُلُوبِ سَاعَةٌ بِسَاعَةٍ** یعنی کبھی کبھار دلوں کو (اچھی باتوں کے ذریعے) آرام دے لیا کرو۔⁽³⁾

اس حدیث پاک کی شرح میں علامہ عبد الروف مناوی رحمۃ اللہ علیہ لکھتے ہیں: یعنی اگر تم عبادات وغیرہ کی مشقتوں سے تھک جاؤ (تو عبادت میں دل جمعی حاصل کرنے کے لیے) کبھی کبھار مزاج اور خوش طبعی کر لیا کرو اس وجہ سے تم پر کوئی گناہ نہیں۔⁽⁴⁾

(1)... المراح فی المزاج، صفحہ: 34۔

(2)... المراح فی المزاج، صفحہ: 11۔

(3)... مسند شہاب القضا، جلد: 1، صفحہ: 393، حدیث: 672۔

(4)... فیض القدر، جلد: 4، صفحہ: 40، زیر حدیث: 4484۔

❁ حضرت علی رضی اللہ عنہ ارشاد فرماتے ہیں: اپنے دلوں کو راحت مہیا کیا کرو اور ان کے لیے دانائی پر مشتمل دلچسپ لطائف تلاش کرو کیوں کہ جس طرح جسم اکتاہٹ و تھکاؤ کا شکار ہو جاتے ہیں اس طرح دل بھی تھک جاتے ہیں۔⁽¹⁾

❁ حضرت ابوذر رضی اللہ عنہ فرماتے ہیں: میں اپنے دل کو بعض جائز لہو سے بہلاتا ہوں تاکہ وہ حق کے لیے زیادہ تقویت کا باعث بنے۔⁽²⁾

(3): مزاج کے ساتھ سامنے والے کا دل نرم کرنا آسان ہے

لوگوں کو سمجھانا اسی صورت میں ممکن ہے کہ جب بندہ ان کے قریب ہو گا اور لوگوں کے قریب اور ان کا اپنے قریب کرنے کا بہترین ذریعہ خوش طبعی ہے اور دیکھا یہ گیا ہے کہ ایک سخت و خشک مزاج ناصح وہ مقبولیت اور کامیابی حاصل نہیں کر پاتا جو ایک خوش مزاج کو ملتی ہیں۔

اس بات کی مثال ہمیں رسول اللہ صلی اللہ علیہ وآلہ وسلم کی سیرت سے ملتی ہے۔ آپ کے سیرت کے اس پہلو کو بیان کرتے ہوئے اللہ پاک ارشاد فرماتا ہے:

فَبِمَا رَحْمَةٍ مِّنَ اللَّهِ لِنْتَ لَهُمْ ۖ وَ لَوْ كُنْتَ فَظًا غَلِيظَ الْقَلْبِ لَ اَنفَضُّوا مِنْ حَوْلِكَ ۚ

ترجمہ کنز الایمان: تو کیسی کچھ اللہ کی مہربانی ہے کہ اے محبوب تم ان کے لیے نرم دل ہوئے اور اگر تند مزاج سخت دل ہوتے تو وہ

(پارہ: 4، ال عمران: 159) ضرور تمہارے گرد سے پریشان ہو جاتے

امام غزالی رحمۃ اللہ علیہ فرماتے ہیں: حضور نبی کریم صلی اللہ علیہ وآلہ وسلم کی اکثر خوش

(1)... اخبار الحمقى والمغفلين، صفحہ: 15۔

(2)... فیض القدير، جلد: 4، صفحہ: 40، زیر حدیث: 4484۔

طبعیاں عورتوں اور بچوں کے ساتھ منقول ہیں۔ وہ اس لیے کہ آپ صلی اللہ علیہ وآلہ وسلم کا اس طرح ان کے دلوں کی کمزوری کو دور کرنا مقصود تھا نہ کہ محض دل لگی۔⁽¹⁾

(4): مزاح کے ذریعے مخاطب کی تربیت

بعض اوقات مزاح کرنے کی وجہ یہ ہوتی ہے کہ سامنے والے کی تربیت کی جائے اور جو نقص و برائی اس میں پائی جا رہی ہے، اس پر اس کو توجہ دلائی جائے۔ اس سے 2 فوائد حاصل ہوتے ہیں: (1): ایک تو یہ کہ سامنے والے کو شرمندگی کا احساس نہیں ہوتا (2): دوسرا یہ کہ اس کی تربیت بھی ہو جاتی ہے، اور جو تربیت اپنائیت والے ماحول میں ہوتی ہے وہ دیرپا اثر رکھتی ہے۔

جیسا کہ روایت میں آتا ہے: حضرت خوات بن جبر انصاری رضی اللہ عنہ مکہ مکرمہ کے راستے میں بنی کعب کی عورتوں کے ساتھ بیٹھے ہوئے تھے کہ حضور اکرم صلی اللہ علیہ وآلہ وسلم کا وہاں سے گزر ہوا تو ارشاد فرمایا: اے ابو عبد اللہ! تمہیں عورتوں سے کیا کام ہے؟ انہوں نے عرض کی: یہ عورتیں میرے سرکش اونٹ کے لیے مضبوط رسی تیار کر رہی ہیں۔ راوی فرماتے ہیں: آپ صلی اللہ علیہ وآلہ وسلم اپنی حاجت کے لیے تشریف لے گئے، جب واپس تشریف لائے تو ارشاد فرمایا: اے ابو عبد اللہ! کیا ابھی تک اس اونٹ نے سرکشی نہیں چھوڑی؟

حضرت خوات رضی اللہ عنہ فرماتے ہیں: میں شرم کے مارے خاموش رہا، اس کے بعد میں جب بھی آپ صلی اللہ علیہ وآلہ وسلم کو دیکھتا تو شرم کی وجہ سے بھاگ جاتا۔ مدینہ منورہ میں آنے کے بعد ایک دن آپ نے مجھے مسجد میں نماز پڑھتے ہوئے

(1)... احیاء العلوم، کتاب آفات اللسان، الآفة العاشرة المزاح، جلد: 3، صفحہ: 130۔

دیکھا تو میرے پاس بیٹھ گئے میں نے نماز کو لمبا کر دیا۔ آپ صلی اللہ علیہ وآلہ وسلم نے ارشاد فرمایا: نماز کو لمبا نہ کرو ہم تمہارا انتظار کر رہے ہیں۔ جب میں نے سلام پھیرا تو ارشاد فرمایا: اے ابو عبد اللہ! کیا ابھی تک اس اونٹ نے سرکشی نہیں چھوڑی؟ میں شرم کی وجہ سے خاموش رہا، آپ اٹھ کھڑے ہوئے اور اس کے بعد میں (حَسْبِ سَابِقِ) آپ سے بھاگتا رہا، ایک مرتبہ آپ صلی اللہ علیہ وآلہ وسلم مجھے ملے، اس وقت آپ دراز گوش پر سوار تھے اور آپ نے دونوں پاؤں ایک طرف کئے ہوئے تھے، ارشاد فرمایا: اے ابو عبد اللہ! کیا ابھی تک اس اونٹ نے سرکشی نہیں چھوڑی؟ میں نے عرض کی: اس ذات کی قسم! جس نے آپ کو حق کے ساتھ بھیجا ہے جب سے میں اسلام لایا ہوں اونٹ نے سرکشی نہیں کی۔ آپ نے ارشاد فرمایا: **اللَّهُ أَكْبَرُ، اللَّهُ أَكْبَرُ** اور دعا دی: اے اللہ! ابو عبد اللہ! کو ہدایت (پر استقامت) عطا فرما۔⁽¹⁾

معلوم ہوا، مزاج کی مشروعیت و جواز اس حد تک ہے کہ اس سے انسان نشاط و چستی حاصل کرے اور ایک ذہنی تھکاوٹ سے باہر نکل کر سکون و راحت حاصل کرے اور ساتھ یہ بھی معلوم ہوا کہ مزاج کے ذریعے کس طرح سے اپنے ماتحت افراد کی تربیت کی جاسکتی ہے کہ ان کو برا بھی نہ لگے اور مقصد بھی حاصل ہو جائے۔

(1) ... معجم کبیر، جلد: 4، صفحہ: 203، حدیث: 4146، تصرف قلیل۔

چوتھی فصل: مزاح کو منع کرنے والوں کے دلائل اور ان کا رد

پیارے بھائیو! ہم نے پیچھے مزاح کے جواز و مشروعیت پر شرعی اور عقلی دلائل پیش کر دیئے ہیں جو ماننے والوں کے لیے کافی ہیں اور نہ ماننے والوں کے لیے دفتر بھی ناکافی ہیں، اب ہم یہاں ان اعتراضات کے جوابات پیش کریں گے جو مزاح کے جواز پر بعض لوگوں کی طرف سے کئے جاتے ہیں تاکہ صاحب تحقیق کو درست و غلط کا ادراک ہو جائے، ہم اللہ پاک سے مدد طلب کرتے ہیں۔

(1): پہلا اعتراض

حدیث پاک میں آتا ہے کہ پیارے آقا صلی اللہ علیہ وآلہ وسلم نے فرمایا: نہ اپنے بھائی کی بات کاٹو اور نہ اس کے ساتھ مزاح کرو۔ اس حدیث پاک سے معلوم ہوتا ہے کہ نبی پاک صلی اللہ علیہ وآلہ وسلم نے مزاح سے منع کیا ہے۔

جواب:

اس اعتراض کے چند جوابات ہیں:

(1): ہم کہتے ہیں کہ یہ حدیث پاک سند کے اعتبار سے ضعیف ہے لہذا اس حدیث پاک کی بنیاد پر صحیح احادیث سے ثابت شدہ مزاح کو ناجائز قرار دینا درست نہیں۔ علامہ عراقی رحمۃ اللہ علیہ فرماتے ہیں لکھتے ہیں:

قَالَ (الْإِمَامُ ابْنُ عَرَبٍ) لَا نَعْرِفُهُ إِلَّا مِنْ هَذَا الْوَجْهِ يَعْنِي مِنْ حَدِيثِ لَيْثِ

بْنِ أَبِي سُلَيْمٍ وَضَعْفُهُ الْجَمُّ هُوَ إِمَامُ تَرْمِذِي رَحِمَهُ اللَّهُ عَلَيْهِ فَرَمَاتے ہیں یہ حدیث

پاک غریب ہے اور صرف لیث بن ابوسلمہ کی سند سے مروی ہے اور جمہور علما

نے لیث بن ابوسلیم کو ضعیف قرار دیا ہے۔⁽¹⁾
کشف الخفاء میں ہے:

رَوَاهُ التِّرْمِذِيُّ بِسَنَدٍ ضَعِيفٍ عَنْ ابْنِ عَبَّاسٍ رَفَعَهُ لِعَنَى اس حدیث
پاک کو امام ترمذی رحمۃ اللہ علیہ نے ضعیف سند کے ساتھ حضرت عبد اللہ بن
عباس رضی اللہ عنہ سے مرفوعاً روایت کیا ہے۔⁽²⁾

امام ترمذی رحمۃ اللہ علیہ کے علاوہ اس حدیث پاک کو امام بخاری رحمۃ اللہ علیہ نے الادب
المفرد میں، امام ابو نعیم رحمۃ اللہ علیہ نے حلیۃ الاولیاء میں، امام ہروی رحمۃ اللہ علیہ نے ذم الکلام
میں، امام ذہبی رحمۃ اللہ علیہ نے تذکرۃ الحفاظ میں، (اس سند) عَنْ عَبْدِ الرَّحْمَنِ بْنِ مُحَمَّدٍ
الْمِصْرِيِّ، عَنْ لَيْثِ بْنِ أَبِي سُلَيْمٍ، عَنْ عَبْدِ الْمَلِكِ بْنِ أَبِي بِشِيرٍ، عَنْ عِكْرِمَةَ، عَنْ ابْنِ
عَبَّاسٍ مرفوعاً روایت کیا ہے۔

اس روایت کے 2 مرکزی راویوں پر آئمہ جرح و تعدیل نے کلام کیا ہے۔

(1): پہلا راوی: عبد الرحمن بن محمد ہے۔ یہ مدلس راوی ہیں۔

امام ابن حجر عسقلانی رحمۃ اللہ علیہ لکھتے ہیں: لَا بَأْسَ بِهِ وَكَانَ يُدَلِّسُ یعنی ان

کی روایت لینے میں کوئی مسئلہ نہیں البتہ یہ تدلیس کرتے ہیں۔⁽³⁾

ہم کہتے ہیں: امام صاحب کے ان الفاظ کہ لَا بَأْسَ بِهِ معترض کو فائدہ نہیں دیں گے
کیونکہ یہ راوی اپنی روایات میں تدلیس سے کام لیتا ہے اگر اس کے مقابلے میں کوئی صحیح

(1)... المغنی عن حمل الاسفار، صفحہ: 637۔

(2)... کشف الخفاء جلد: 2، صفحہ: 360۔

(3)... تقریب التہذیب، صفحہ: 349، رقم: 3999۔

روایت نہ ہو تو پھر اس کی روایت لینے میں مسئلہ نہیں لیکن اگر اس کے مقابلے میں ایک صحیح حدیث ہمارے پاک موجود ہے تو اس کے ہوتے ہوئے اس کی روایت لینے کی حاجت و ضرورت نہیں۔

امام عراقی رحمۃ اللہ علیہ فرماتے ہیں:

قَالَ عَبْدُ اللَّهِ بْنُ أَحْمَدَ: بَلَعْنَا أَنَّهُ كَانَ يُدَلِّسُ حضرت عبد اللہ بن احمد رحمۃ اللہ علیہ فرماتے ہیں کہ ہمیں یہ بات پہنچی ہے کہ محاربی روایت بیان کرنے میں تدلیس کرتے ہیں۔⁽¹⁾

(2): دوسرا راوی: لیث بن ابو سلیم ہے۔

یہ روایت حدیث میں ضعیف شمار کئے جاتے ہیں۔

امام جوزجانی رحمۃ اللہ علیہ فرماتے ہیں:

لَيْثُ بْنُ أَبِي سُلَيْمٍ يُضَعِّفُ حَدِيثَهُ، لَيْسَ بِثَبَّتٍ یعنی لیث بن ابی سلیم ان کی (بیان کردہ) حدیث پاک ضعیف ہے قابل حجت نہیں۔⁽²⁾

امام ابن عدی رحمۃ اللہ علیہ لکھتے ہیں:

عبد اللہ بن احمد فرماتے ہیں: سَأَلْتُ يَحْيَى بْنَ مَعِينٍ عَنْ لَيْثِ بْنِ أَبِي سُلَيْمٍ، فَقَالَ: هُوَ أَضَعَفُ مِنْ يَزِيدَ بْنِ أَبِي زِيَادٍ یعنی میں نے امام یحییٰ بن معین رحمۃ اللہ علیہ سے لیث کے بارے میں پوچھا، تو آپ رحمۃ اللہ علیہ نے فرمایا: وہ یزید بن ابی زیاد سے بھی زیادہ ضعیف ہے۔⁽³⁾

(1)... المدلسین للعراقی، صفحہ: 67۔

(2)... احوال الرجال للبخاری، صفحہ: 149۔

(3)... الکامل فی ضعفاء الرجال، جلد: 7، صفحہ: 234۔

❁ امام ابو زرہ رحمۃ اللہ علیہ فرماتے ہیں: یہ مضطرب الحدیث ہے ❁ امام عثمان بن شیبہ رحمۃ اللہ علیہ فرماتے ہیں: میں نے امام جریر رحمۃ اللہ علیہ سے لیث کے متعلق (روایت میں فنی حیثیت) کے بارے میں پوچھا تو انہوں نے کہا کہ لیث پر اکثر حدیث خلط ملط ہو جاتی ہے یعنی اس کا حافظہ کمزور ہے ❁ امام حاکم رحمۃ اللہ علیہ فرماتے ہیں: لیث کے حافظے کی کمزوری پر علما کا اجماع ہے۔⁽¹⁾

ہمارے اس کلام سے اس حدیث پاک کا ضعیف ہونا واضح ہو گیا ہے، لہذا اس کے مقابل صحیح احادیث جو کہ مزاح کے جواز پر دلالت کرتی ہیں اور اسی پر عمل کیا جائے گا۔
اگر معترض کہے: مزاح میں مشغول ہونے کی وجہ سے اس سے منع کیا گیا ہے، تو ہم کہتے ہیں یہاں اس بات پر کلام نہیں کہ اس میں مشغول ہونا جائز ہے یا نہیں بلکہ اس بات پر کلام ہے کہ فنی نفسہ مزاح جائز ہے یا نہیں اور یہ بات صحیح احادیث سے ثابت ہے، رہی بات اس میں بے جا مشغول ہونے کی تو اس کی مذمت ہم خود بیان کر آئے ہیں۔

(2): اس ضعیف حدیث کو بالفرض اگر ہم صحیح مان بھی لیں تو پھر بھی ہم فنی نفسہ مزاح کو ناجائز نہیں کہہ سکتے کیونکہ نبی پاک صلی اللہ علیہ وآلہ وسلم کا خود اپنے صحابہ رضی اللہ عنہم سے مزاح کرنا اور ان کا نبی پاک صلی اللہ علیہ وآلہ وسلم کی موجودگی میں مزاح کرنا صحیح احادیث سے ثابت ہے اور نبی پاک صلی اللہ علیہ وآلہ وسلم کا اس پر انکار بھی ثابت نہیں کہ آپ نے صحابہ کرام رضی اللہ عنہم کو اس سے منع کیا ہو۔

(3): ہم کہتے ہیں کہ اس حدیث پاک میں ایسے مزاح سے منع کیا گیا ہے جو مسلمان کی افیت کا باعث ہو نہ کہ مطلقاً مزاح سے، جیسا کہ علامہ مظہری حنفی شیرازی رحمۃ اللہ

(1) ... تہذیب التہذیب، جلد: 4، صفحہ: 585-586، رقم: 6691 ملقطاً۔

علیہ فرماتے ہیں: لَا تَمَازِجْهُ بِمَا يَتَذَكَّرُ مِنْهُ تَمَّ اِپنے بھائی سے ایسا مزاج نہ کرو جس سے اس کو تکلیف ہو۔⁽¹⁾

(4): اس حدیث پاک کا یہ بھی محمل ہو سکتا ہے کہ یہ منہا ہی اس صورت میں ہے جب بندہ مزاج میں حد سے زیادہ مشغول ہو جائے یا سامنے والے کی بے ادبی کا معاملہ ہو یا یہ مزاج مسلمان کی اذیت کا سبب بن جائے۔

امام ابن حجر رحمۃ اللہ علیہ لکھتے ہیں: وَالْجَمْعُ بَيْنَهُمَا أَنَّ الْمُسْلِمَ عَنْهُ مَا فِيهِ إِفْرَاطٌ أَوْ مَدَامَةٌ عَلَيْهِ لِمَا فِيهِ مِنَ الشُّغْلِ عَنْ ذِكْرِ اللَّهِ، وَالتَّفَكُّرِ فِي مُهِمَّاتِ الدِّينِ وَيَتَوَلَّى كَثِيرًا إِلَى قَسْوَةِ الْقَلْبِ وَالْإِيْدَاءِ وَالْحَقْدِ وَسُقُوطِ الْمُهَابَةِ وَالْوَقَارِ وَالَّذِي يَسْلَمُ مِنْ ذَلِكَ هُوَ الْمُبَالِغُ فَإِنْ صَادَتْ مَصْلَحَةٌ مِثْلَ تَطْلِيْبِ نَفْسِ الْمُخَاطَبِ وَمُؤَانَسَتِهِ فَهُوَ مُسْتَحَبٌّ لِعَيْنِ مَنعٍ أَوْ جَوَازِ كِي أَحَادِيثِ پَآكِ كِ
در میان یوں تطبیق کی جاسکتی ہے کہ جس حدیث پاک میں مزاج سے منع کیا گیا ہے وہاں مراد ہے کہ حد سے زیادہ مزاج کرنا اور اسی میں لگے رہنا منع ہے، کیونکہ اس صورت میں بندہ اللہ پاک کے ذکر، اور دینی معمولات میں غور فکر کرنے سے لاپرواہ ہو جائے گا اور مزاج کی زیادتی دل کی سختی، نفرت، عزت اور وقار کے زوال کا باعث بنتی ہے۔ البتہ جو بندہ مزاج کی زیادتی اور اس میں انہماک سے بچتے ہوئے اس کو اختیار کرتا ہے اس صورت میں مزاج کرنا مباح اور جائز ہے۔ اور اگر مزاج سے کوئی مصلحت مقصود ہو مثلاً مخاطب کے دل کو خوش کرنا، یا اس کو اپنائیت کا احساس دلانا تو اس

(1)... (المفتاح فی شرح المصانح، جلد: 5، صفحہ: 194، زیر حدیث: 3800۔)

صورت میں مزاج کرنا صرف مباح ہے بلکہ مستحب ہے۔⁽¹⁾

(2): اعتراض:

نبی پاک صلی اللہ علیہ وآلہ وسلم نے ہنسنے سے منع کیا حدیث پاک میں ہے: حضرت ابو ہریرہ رضی اللہ عنہ فرماتے ہیں نبی پاک صلی اللہ علیہ وآلہ واصحابہ وسلم نے فرمایا: **وَأَقْلَّ الصَّحِيحِ فَإِنَّ كَثْرَةَ الصَّحِيحِ تُمَيِّتُ الْقُلُوبَ** کم ہنسا کرو کیونکہ کہ زیادہ ہنسا دل کو مردہ کر دیتا ہے۔⁽²⁾ چونکہ مزاج ہنسنے کا پیش خیمہ ہے ولہذا جب زیادہ ہنسنے سے منع کر دیا تو مزاج سے بھی منع ہی مانا جائے گا۔

جواب:

اس حدیث پاک میں مطلقاً ہنسنے سے نہیں بلکہ زیادہ ہنسنے سے منع کیا گیا ہے، کیونکہ مزاج کی مشروعیت ہی نشاط کے لیے اور نشاط کم ہنسنے سے ہی حاصل ہوگی جبکہ زیادہ ہنسا بندے کو غفلت کا شکار بنا دیتا ہے جس سے دل مردہ ہو جاتا ہے۔ جہاں تک کم ہنسنے کی بات رہی تو یہ تو نبی پاک صلی اللہ علیہ وآلہ وسلم کا خود مبارک عمل رہا اور اتنی نشاط کا اہتمام خود پیارے آقا صلی اللہ علیہ وآلہ وسلم فرمایا کرتے تھے۔

علامہ قاضی عیاض مالکی رحمۃ اللہ علیہ لکھتے ہیں: علما نے جتنی بھی احادیث روایت کی جو مزاج کے بارے میں مشہور ہیں یہ تمام کی تمام نبی پاک صلی اللہ علیہ وآلہ وسلم کی تواضع، لوگوں سے آپ کی محبت اور ان کے لیے خوشی کے اظہار کرنے پر دلالت کرتی ہیں۔⁽³⁾ تو جب پیارے آقا صلی اللہ علیہ وآلہ وسلم خود اس خوشی میں پیش پیش تھے جس کی

(1)...فتح الباری لابن حجر، جلد: 10، صفحہ: 526، زیر حدیث: 6130۔

(2)...الزہد لہنادین سری، جلد: 2، صفحہ: 501۔

(3)...بغیۃ الراشد، صفحہ: 328۔

تفصیل آگے آئے گی تو کیوں کر اس حدیث کو عموم پر محمول کیا جاسکتا ہے اور اس کے سبب مزاح سے منع کیا جائے، لہذا اس حدیث پاک میں ممانعت کی صورت یہی ہے کہ جو مزاح اس قدر ہنسنے کا باعث ہو کہ وہ بندے کو غفلت کا شکار کر دے یقیناً اس کی اجازت نہیں دی جائے۔ جہاں تک کبھی کبھار یا کم کم ہنسنے کی بات ہے تو پیارے آقا صلی اللہ علیہ وآلہ واصحابہ وسلم کی ہنسی کے بارے مختلف کیفیات مروی ہیں۔ جن کی تفصیل باب دوم کے تحت آئے گی۔ بلکہ حضرت عمر رضی اللہ عنہ کے بارے میں یہاں تک منقول ہے کہ آپ رضی اللہ عنہ ایک بات پر اس قدر ہنسے کہ ہنستے ہنستے پیچھے کو گر پڑے۔⁽¹⁾

اگرچہ یہ آپ کا یہ عمل قلیل ضحک پر محمول ہے جو کہ جواز کے مانع نہیں ممانعت تو ایسی ہنسی کی ہے جو بندے کو غفلت کا شکار کر دے جس کی تفصیل عرض کی جا چکی۔

(3): اعتراض:

اگر کوئی کہے کہ حضرت عمر رضی اللہ عنہ نے فرمایا: هَلْ تَذْهَبُونَ لِمَا سَمِعْتُمُ الْمَزَاحَ؟ قَالُوا: لَا. قَالَ: لِأَنَّكَ زَاحٌ عَنِ الْحَقِّ یعنی کیا تم جانتے ہو کہ مزاح کو مزاح کیوں کہتے ہیں؟ لوگوں نے عرض کی نہیں۔ تو آپ رضی اللہ عنہ نے فرمایا: کیونکہ یہ بندے کو حق سے دور کر دیتا ہے اس لیے اس کو مزاح کہتے ہیں۔⁽²⁾ چونکہ یہ بندے کو اللہ پاک سے دور کر دیتا ہے لہذا اس کا ارتکاب جائز نہیں۔

جواب:

اس اثر کے چند جوابات ہیں:

(1)... تفسیر درج الدرر، پارہ: 28، سورہ ممتحنہ، زیر آیت: 12، جلد: 2، صفحہ: 635۔

(2)... کتاب الصمت لابن ابی الدینا، صفحہ: 211، حدیث: 396۔

(1): یہ اثر ضعیف ہے۔

(2): اس اثر کا مفہوم، شرعی حکم کے خلاف ہے۔ اس اثر کا مفہوم یہ ہے کہ مزاج باطل ہے کیونکہ یہ بندے کو حق سے دور کرتا ہے اور جو حق سے دور کر دے وہ باطل ہے۔ اس مفہوم کے باطل ہونے میں کوئی شک نہیں کیونکہ پیارے آقا صلی اللہ علیہ وآلہ وسلم کا صحابہ کرام رضی اللہ عنہم کے ساتھ قولاً فعلاً مزاج کرنا ثابت ہے۔

(3): حضرت عمر رضی اللہ عنہ کا اپنا عمل اپنے اس کلام کے منافی ہے جیسا کہ ان کا حضرت زبیر رضی اللہ عنہ کے ساتھ اونٹوں کی ریس لگانے کے دوران خوش طبعی کا واقعہ باب سوم میں ذکر ہو گا۔

(4): اگر اس کلام کو درست بھی مان لیا جائے تو پھر بھی اس کو ایسے مزاج پر محمول کیا جائے گا جو جھوٹ اور باطل پر مشتمل ہو جس کے باطل ہونے کو ہم پیچھے بیان کر آئے ہیں، اور یقیناً ایسا مزاج بندے کو حق سے دور کر دیتا ہے۔

دوسرا باب: نبی پاک صلی اللہ علیہ وآلہ وسلم کے مزاج کے بارے میں

اس باب میں چند فضیلتیں ہیں...!!

پہلی فصل: ... سرکار صلی اللہ علیہ وآلہ وسلم کے مزاج کے کیفیت

دوسری فصل: ... سرکار صلی اللہ علیہ وآلہ وسلم کا اپنے گھر والوں کے ساتھ مزاج

تیسری فصل: ... سرکار صلی اللہ علیہ وآلہ وسلم کا اپنے صحابہ کرام کے ساتھ مزاج

چوتھی فصل: ... سرکار صلی اللہ علیہ وآلہ وسلم کا بچوں کے ساتھ مزاج

پہلی فصل: سرکار کے مزاج کی کیفیت

پیارے بھائیو! ہمارے پیارے نبی صلی اللہ علیہ وآلہ وسلم سب سے زیادہ اللہ پاک کا خوف رکھنے اور اس سے ڈرنے والے تھے۔ حضرت عائشہ رضی اللہ عنہا فرماتی ہیں: **وَأَشَدُّهُمْ لَهُ خُشْيَةً** یعنی رسول اللہ صلی اللہ علیہ وآلہ وسلم سب سے زیادہ خوفِ خدا رکھنے والے تھے۔⁽¹⁾

آپ صلی اللہ علیہ وآلہ وسلم کے خوفِ خدا کا عالم یہ تھا کہ سینہ مبارک سے ہنڈیا کے جیسے ایلنے کی آواز آیا کرتی تھی۔ چنانچہ روایت میں آتا ہے۔ حضرت عبد اللہ بن شخیر رضی اللہ عنہ فرماتے ہیں کہ میں حضور نبی کریم صلی اللہ علیہ وآلہ وسلم کی خدمت میں حاضر ہوا تو آپ صلی اللہ علیہ وآلہ وسلم نماز پڑھ رہے تھے اور (خوفِ خدا سے) رونے کی وجہ سے آپ کے سینہ مبارک سے ہنڈیا کے ایلنے جیسی آواز آرہی تھی۔⁽²⁾

علامہ محمد بن علان شافعی رحمۃ اللہ علیہ اس حدیث کی شرح میں فرماتے ہیں: حضور نبی رحمت، شفیع اُمّت صلی اللہ علیہ وآلہ وسلم کے سینہ مبارک سے خوفِ خدا کے سبب رونے سے پیدا ہونے والی آواز اللہ پاک کے ڈر اور عظیم خوف سے پیدا ہونے والی چیز ہے۔ یہ آپ صلی اللہ علیہ وآلہ وسلم کو آپ کے والد ماجد حضرت ابراہیم علیہ السلام سے وراثت میں ملی۔ حضرت ابراہیم علیہ السلام کے بارے میں منقول ہے کہ ان کے سینے سے (خوفِ خدا کے سبب نکلنے والی) آواز ایک میل دور تک سنائی دیتی تھی۔⁽³⁾

(1)...بخاری، کتاب الاعتصام... الخ، باب ما یکرہ من... الخ، جلد: 9، صفحہ: 97، حدیث: 7301۔

(2)...ابوداؤد، کتاب الصلاة، باب البكاء فی الصلاة، جلد: 2، صفحہ: 173، حدیث: 904۔

(3)...دلیل الفالحین، باب فی فضل البكاء... الخ، جلد: 4، صفحہ: 366، زیر حدیث: 5450۔

اس قدر خوف خدا رکھنے کے باوجود آپ صلی اللہ علیہ وآلہ وسلم کی زندگی کا ایک بہت ہی خوبصورت ترین وصف صحابہ کرام رضی اللہ عنہم کے ساتھ موقع محل کے حساب سے مزاج کرنا بھی تھا، آپ صلی اللہ علیہ وآلہ وسلم موقع محل کے حساب سے صحابہ کرام رضی اللہ عنہم کے ساتھ مزاج کیا کرتے تھے لیکن آپ صلی اللہ علیہ وآلہ وسلم مزاج میں بھی حق بات ہی ارشاد فرمایا کرتے تھے۔

حضرت عبداللہ ابن عباس رضی اللہ عنہ فرماتے ہیں: **أَلْمَزَاجُ يَمَّا يَحْسُنُ مَبَاحٌ، وَقَدْ مَزَحَ النَّبِيُّ فَلَمْ يَقُلْ إِلَّا حَقًّا** یعنی مزاج کرنا مباح ہے۔ نبی پاک صلی اللہ علیہ وآلہ وسلم بھی کبھی کبھار مزاج فرمایا کرتے تھے لیکن آپ صلی اللہ علیہ وآلہ وسلم حق کے سوا کچھ نہیں کہتے تھے۔⁽¹⁾ ایک اور روایت میں ہے کہ صحابہ کرام رضی اللہ عنہم نے عرض کی: یا رسول اللہ صلی اللہ علیہ وآلہ وسلم آپ ہم سے مزاج فرماتے ہیں؟ ارشاد فرمایا: **إِنِّي لَا أَقُولُ إِلَّا الْحَقَّ** یعنی میں اگرچہ تم سے مزاج کرتا ہوں لیکن حق بات کے سوا کچھ نہیں کہتا۔⁽²⁾

انسان کی فطرت میں یہ بات ہے کہ وہ مسلسل ایک کام کی وجہ سے اکتا جاتا ہے اس لیے نشاط ضروری ہے۔ چنانچہ آپ صلی اللہ علیہ وآلہ وسلم نے ارشاد فرمایا: **رَوِّحُوا الْقُلُوبَ سَاعَةً بِسَاعَةٍ** یعنی کبھی کبھار دلوں کو (اچھی باتوں کے ذریعے) آرام دے لیا کرو۔⁽³⁾

اس لیے آپ صلی اللہ علیہ وآلہ وسلم صحابہ کرام رضی اللہ عنہم کے ساتھ اس لیے مزاج کیا کرتے تھے تاکہ ان حضرات، خادمان مصطفیٰ کو نشاط بھی حاصل ہو جائے اور ان کی

(1)...الاداب الشرعية للمقدسی، فصل فی حسن الخلق، جلد: 2، صفحہ: 222۔

(2)...ترمذی، کتاب البر والصلة، باب ماجاء فی المزاج، جلد: 4، صفحہ: 357، حدیث: 1990۔

(3)...مسند شہاب القضا، جلد: 1، صفحہ: 393، حدیث: 672۔

تر بیت بھی ہو جائے۔

یہاں یہ بات یاد رہے کہ نبی پاک صلی اللہ علیہ وآلہ وسلم کا مزاج فرمانا کسی ایک کے ساتھ خاص نہیں تھا، بلکہ آپ ﷺ اپنے گھر والوں کے ساتھ ﷺ بچوں کے ساتھ ﷺ بوڑھوں ﷺ جوانوں ﷺ قیدیوں ﷺ غلاموں وغیرہا، سب کے ساتھ مزاج فرمایا کرتے تھے۔

دوسری فصل: سرکار صلی اللہ علیہ وآلہ وسلم کا اپنے گھر والوں کے ساتھ مزاح فرمانا

یہ اس دوڑ کا بدلہ ہے..!!

پیارے آقا صلی اللہ علیہ وآلہ وسلم اپنے اہل خانہ کے ساتھ کس طرح کا مزاح فرمایا کرتے تھے اس کے بارے میں حضرت عائشہ رضی اللہ عنہا اپنا ایک واقعہ خود بیان کرتی ہیں کہ ایک مرتبہ ایک سفر پر میں نبی پاک صلی اللہ علیہ وآلہ وسلم کے ساتھ تھی، اس وقت میری عمر زیادہ نہ تھی اور میرا وزن بھی ہلکا تھا، سفر کے دوران پیارے آقا صلی اللہ علیہ وآلہ وسلم نے لوگوں سے فرمایا کہ آپ حضرات آگے چلے جائیں، سب آگے چلے گئے تو حضور صلی اللہ علیہ وآلہ وسلم نے مجھ سے فرمایا: آؤ، ہم آپس میں دوڑ لگاتے ہیں، دیکھتے ہیں کہ کون آگے نکلتا ہے، چنانچہ ہم دونوں نے دوڑ لگائی، صورت حال یہ ہوئی کہ نبی پاک صلی اللہ علیہ وآلہ وسلم نے مجھے آگے کر کے جتوا دیا۔

بہر حال اس واقعہ کے ایک عرصہ کے بعد کہ جب میرا وزن کچھ بڑھ گیا اور میں اس دوڑ کے مقابلے کو بھول چکی تھی۔ ایک مرتبہ پھر رسول اللہ صلی اللہ علیہ وآلہ وسلم کے ساتھ سفر پر جانے کا اتفاق ہوا، راستے میں آپ صلی اللہ علیہ وآلہ وسلم نے لوگوں سے ارشاد فرمایا: آپ لوگ آگے چلے جائیں، جب سب آگے چلے گئے تو نبی پاک صلی اللہ علیہ وآلہ وسلم نے مجھ سے فرمایا: آؤ! آپس میں دوڑ کا مقابلہ کرتے ہیں، ہم دونوں نے دوڑ لگائی، اب کی بار نبی پاک صلی اللہ علیہ وآلہ وسلم نے مجھے پیچھے چھوڑ دیا، پھر آپ صلی اللہ علیہ وآلہ وسلم نے ہنستے ہوئے ارشاد فرمایا: یہ دوڑ پہلی دوڑ کے بدلے میں ہے (یعنی اب معاملہ برابر ہو گیا)۔⁽¹⁾

اس حدیث پاک کے تحت امام ساعاتی رحمۃ اللہ علیہ فرماتے ہیں: اس حدیث پاک

(1)...مسند امام احمد، جز: 43، صفحہ: 313، حدیث: 26277۔

سے اپنی زوجہ سے کھیلنا اور اس کے ساتھ اچھائی سے پیش آنا اور مزاح کے طور پر اس سے دوڑ کا مقابلہ کرنا ثابت ہوتا ہے اور یہ چیزیں نبی پاک کی صلی اللہ علیہ وآلہ وسلم کی سیرت اور آپ کے کمال اخلاق کی نشاندہی کرتی ہیں۔⁽¹⁾

علمائے کرام لکھتے ہیں: اس حدیث پاک سے نبی پاک صلی اللہ علیہ وآلہ وسلم کا اپنی بیویوں کے ساتھ کمال ہنسی مزاح اور خوش طبعی کا پتا چلتا ہے۔⁽²⁾

دلہن کے لباس جیسا لباس

حضرت عبد اللہ ابن عباس رضی اللہ عنہما سے کسی نے پوچھا: کیا رسول اللہ صلی اللہ علیہ وآلہ وسلم مزاح کیا کرتے تھے؟ تو آپ رضی اللہ عنہ نے فرمایا: ہاں! تو اس بندے نے کہا: آپ صلی اللہ علیہ وآلہ وسلم کا مزاح کیسا ہوتا تھا، حضرت عبد اللہ بن عباس رضی اللہ عنہ نے فرمایا: ایک دن آپ نے اپنی کسی زوجہ کو کھلے کھلے، ڈھیلے ڈھالے، کپڑے پہنے کے لیے دئے اور فرمایا: پہنو اور اللہ کا شکر ادا کرو، تمہارا دامن اس طرح گھسٹ رہا ہے، جیسے کسی دلہن کے لباس کا دامن ہو۔⁽³⁾ (کہ عام طور پر دلہنوں کے کپڑے لمبے لمبے ہوتے ہیں زوجہ محترمہ ڈھیلے ڈھالے کپڑوں پر کچھ کبیدہ خاطر ہو رہی تھیں تو آپ صلی اللہ علیہ وآلہ وسلم نے خوش طبعی کرتے ہوئے فرمایا کہ شکر کرو تمہیں دلہن کے کپڑوں جیسے کپڑے پہننے کو مل گئے ہیں)۔

اے ابوتراب اٹھو!

ایک مرتبہ نبی پاک صلی اللہ علیہ وآلہ وسلم حضرت فاطمہ رضی اللہ عنہا کے گھر تشریف

(1)... الفتح الربانی، کتاب الجہاد، جلد: 14، صفحہ: 127۔

(2)... شرح سنن ابی داؤد لابن رسلان، جلد: 11، صفحہ: 273، زیر حدیث: 2578۔

(3)... تاریخ دمشق، جلد: 4، صفحہ: 41۔

لائے اور حضرت علی رضی اللہ عنہ کے بارے میں پوچھا کہ کہاں ہیں؟ حضرت فاطمہ رضی اللہ عنہا نے عرض کیا: میرے اور ان کے درمیان کچھ تلخ کلامی ہو گئی ہے جس کی وجہ سے وہ گھر سے باہر تشریف لے گئے ہیں۔

حضرت فاطمہ رضی اللہ عنہا فرماتی ہیں: نبی پاک صلی اللہ علیہ وآلہ وسلم کچھ کہے بغیر تشریف لے گئے۔ آپ صلی اللہ علیہ وآلہ وسلم نے کسی سے کہا کہ دیکھئے علی کہاں ہیں۔ ان صاحب نے حاضر ہو کر عرض کی: یا رسول اللہ صلی اللہ علیہ وآلہ وسلم! وہ مسجد نبوی شریف میں ہیں۔ پیارے آقا صلی اللہ علیہ وآلہ وسلم مسجد تشریف لائے تو حضرت علی رضی اللہ عنہ اس حالت میں لیٹے ہوئے تھے کہ آپ رضی اللہ عنہ کی چادر آپ کے جسم سے ہٹی ہوئی تھی جس کی وجہ سے آپ کے جسم کو مٹی لگ رہی تھی، اس منظر کو دیکھ کر نبی پاک صلی اللہ علیہ وآلہ وسلم نے مزاح کے طور پر آپ کے جسم سے مٹی جھاڑتے ہوئے فرمایا: **فُتْمَ أَبَاتْرَاب، فُتْمَ أَبَاتْرَاب** یعنی اے مٹی والے کھڑے ہو جاؤ، اے مٹی والے کھڑے ہو جاؤ۔⁽¹⁾

اس حدیث پاک کے تحت علما نے لکھا کہ نبی پاک صلی اللہ علیہ وآلہ وسلم نے حضرت علی رضی اللہ عنہ کو مزاح کے طور پر اس کنیت سے یاد فرمایا تھا تاکہ حضرت علی رضی اللہ عنہ آپ صلی اللہ علیہ وآلہ وسلم کے اس کلام سے خوش ہو جائیں اور ایسا ہی ہوا۔ بلکہ اگر کوئی بھی آپ رضی اللہ عنہ کو اس کنیت سے یاد کرتا آپ رضی اللہ عنہ اس سے خوش ہو جایا کرتے تھے۔⁽²⁾

یہاں ان احباب کو غور کرنے کی حاجت ہے جو منہ بگاڑنے، روکھاپن دکھانے، ہر

(1)...بخاری، کتاب الصلاة، باب نوم الرجال... الخ، جز: 1، صفحہ: 96، حدیث: 441۔

(2)...التوضیح شرح الجامع الصحیح، جز: 29، صفحہ: 135، زیر حدیث: 6280۔

کسی سے اکھڑ مزاج کے ساتھ پیش آنے، دوسروں کو خوف میں مبتلا رکھنے، کو منصب کے تقاضوں میں شمار کرتے ہیں، ان کا یہ گمانِ فاسد ہوتا ہے کہ کہیں وہ اپنے ماتحتوں کے ساتھ مزاج کی کیفیت اپنائیں گے تو ان کا رعب و دبدبہ جاتا رہے گا اور یوں ماتحت افراد ان کی عزت نہیں کریں گے، حالانکہ ایسا نہیں ہے عزت اسی کے دل میں جاگتی ہے جس سے محبت ہوتی ہے اور محبت خوف سے قائم نہیں کی جاسکتی۔ اللہ پاک ہمیں سمجھ عطا فرمائے۔

تیسری فصل: نبی پاک صلی اللہ علیہ وآلہ وسلم کا صحابہ کے ساتھ مزاج کوئی بوڑھیا جنت میں نہیں جائے گی

حضرت حسن بصری رحمۃ اللہ علیہ سے روایت ہے کہ ایک بوڑھی خاتون نبی پاک صلی اللہ علیہ وآلہ وسلم کی بارگاہ میں حاضر ہوئی، انہوں نے عرض کیا: یا رسول اللہ صلی اللہ علیہ وآلہ وسلم! دعا فرمائیں کہ اللہ پاک مجھے جنت میں داخل کر دے۔ پیارے آقا صلی اللہ علیہ وآلہ وسلم نے اس بوڑھی عورت سے فرمایا: کوئی بوڑھی عورت جنت میں نہیں جائے گی (یہ آپ نے اس کو مزاج کے طور پر فرمایا تھا) وہ بے چاری روتی ہوئی واپس ہو گئیں۔ پیارے آقا صلی اللہ علیہ وآلہ وسلم نے فرمایا: ان کو جا کر بتاؤ کہ سب جو ان ہو کر ہی جنت میں جائیں گے۔⁽¹⁾

پیارے بھائیو! یہ خاتون کون تھیں؟ جنہوں نے پیارے آقا صلی اللہ علیہ وآلہ وسلم کی بارگاہ میں حاضر ہو کر دعا کی گزارش پیش کی تھی، اس کے بارے میں وضاحت کرتے ہوئے حضرت علامہ ملا علی قاری رحمۃ اللہ علیہ فرماتے ہیں: یہ خاتون جو آقا صلی اللہ علیہ وآلہ وسلم کی بارگاہ میں حاضر ہوئیں تھیں وہ آپ کی پھوپھی جان حضرت صفیہ بنت عبد المطلب رضی اللہ عنہا اور حضرت زبیر بن العوام رضی اللہ عنہ کی والدہ ماجدہ تھیں۔⁽²⁾

اس حدیث پاک کی وضاحت میں کہا گیا کہ نبی پاک صلی اللہ علیہ وآلہ وسلم نے صحابہ کرام رضی اللہ عنہم کو فرمایا: ان کو جا کر بتاؤ کہ کوئی بھی بوڑھی حالت میں جنت میں نہیں جائے گا بلکہ اللہ پاک سب کو جو ان کر دے گا اور یہ ہر جنتی کے بارے میں ہو گا کہ وہ (جنت میں) تیس سال کی عمر کا (نظر آتا) ہو گا۔ اللہ پاک بہتر جانتا ہے۔⁽³⁾

(1)... شمائل ترمذی، باب ماجاء فی صفۃ مزاج... الخ، صفحہ: 197، حدیث: 241۔

(2)... جمع الوسائل، باب ماجاء فی صفۃ مزاج... الخ، جلد: 2، صفحہ: 31۔

(3)... فتح القریب الحیب، ج: 15، صفحہ: 90، زیر حدیث: 5720۔

اونٹ کا بچہ

حضرت انس رضی اللہ عنہ سے روایت ہے: ایک شخص نے پیارے آقا صلی اللہ علیہ وآلہ وسلم سے سواری کے لیے اونٹ مانگا، تو آپ صلی اللہ علیہ وآلہ وسلم نے ارشاد فرمایا: **ہاں! میں تمہیں اونٹنی کا بچہ دوں گا، اس شخص نے عرض کیا کہ میں اونٹنی کے بچے کا کیا کروں گا؟** تو آپ صلی اللہ علیہ وآلہ وسلم نے ارشاد فرمایا: **اونٹ بھی تو اونٹنی کا بچہ ہی ہوتا ہے۔** (1)

ملا علی قاری رحمۃ اللہ علیہ لکھتے ہیں: کہنے والے کی مراد یہ تھی کہ اس کو ایسا جانور عطا کیا جائے جو سواری کے قابل ہو لیکن جب آقا صلی اللہ علیہ وآلہ وسلم نے کہا کہ تجھے اونٹنی کا بچہ دیا جائے گا تو انہوں نے خیال کیا کہ شاید چھوٹا بچہ دیں گے اور وہ تو سواری کے قابل ہی نہیں ہوتا اس لیے انہوں نے کہا کہ میں اس بچے کا کیا کروں گا لیکن پیارے آقا صلی اللہ علیہ وآلہ وسلم نے فرمایا: **اونٹ چھوٹا ہو یا بڑا وہ اونٹنی کا بچہ ہی تو ہوتا ہے۔** (2)

مزید لکھتے ہیں: آقا صلی اللہ علیہ وآلہ وسلم کا یہ کہنا کہ اونٹ بھی تو اونٹنی کا بچہ ہی ہوتا ہے اس کلام سے آپ کا مقصد یہ تھا کہ سامنے والے اس بات کا علم ہو جائے کہ جب کوئی انسان بات کرے تو فوراً اس کو رد نہیں کر دینا چاہیے بلکہ اس پر غور و فکر کرنا چاہیے کہ اس نے یہ بات کیوں کی ہے۔ (3)

شرح ابن ابی داؤد دلائل رسلان میں ہے: اس بات سے نبی پاک صلی اللہ علیہ وآلہ وسلم نے اس بندے سے مزاح فرمانے کا ارادہ کیا تھا۔ لہذا اس حدیث پاک میں اس بات پر

(1)...ترمذی، کتاب البر والصلة، باب ما جاء في المزاح، جلد: 4، صفحہ: 357، حدیث: 1991۔

(2)...مرقاۃ المفاتیح، جلد: 7، صفحہ: 3062، زیر حدیث: 4886۔

(3)...مرقاۃ المفاتیح، جلد: 7، صفحہ: 3063، زیر حدیث: 4886۔

دلیل موجود ہے کہ کبھی کبھار مزاج کرنا جائز ہے۔⁽¹⁾

وہ جس کی آنکھ میں سفیدی ہے؟

حضرت زید بن اسلم رحمۃ اللہ علیہ بیان کرتے ہیں: حضرت نبی بی امّ ایمن رضی اللہ عنہا بارگاہ رسالت صلی اللہ علیہ وآلہ وسلم میں حاضر ہوئیں اور عرض کی کہ میرے خاوند آپ صلی اللہ علیہ وآلہ وسلم کو یاد کرتے ہیں۔ ارشاد فرمایا: کون؟ وہی جس کی آنکھ میں سفیدی ہے؟ انہوں نے عرض کی: اللہ پاک کی قسم! ان کی آنکھ میں کوئی سفیدی نہیں ہے (وہ سمجھیں شاید سرکار صلی اللہ علیہ وآلہ وسلم کی مراد یہ ہے کہ ان کو کم نظر آتا ہے)۔ ارشاد فرمایا: ہاں۔ اس کی آنکھ میں سفیدی ہے۔ انہوں نے عرض کی: اللہ پاک کی قسم! ان کی آنکھ میں کوئی سفیدی نہیں ہے۔ ارشاد فرمایا: کوئی بھی ایسا نہیں ہے جس کی آنکھ میں سفیدی نہ ہو۔⁽²⁾

نبی پاک صلی اللہ علیہ وآلہ وسلم کی مراد وہ سفیدی تھی جو آنکھ کے سیاہ حلقے کو گھیرے ہوتی ہے (جبکہ خاتون یہ سمجھیں کہ شاید ان کے آنکھوں کی روشنی چلی گئی ہے)۔⁽³⁾

ہاں سارے کے سارے داخل ہو جاؤ

حضرت عوف بن مالک الشجعی رضی اللہ عنہ فرماتے ہیں: میں رسول اللہ صلی اللہ علیہ وآلہ وسلم کی خدمت میں غزوہ تبوک میں حاضر ہوا، جب کہ آپ چھڑے سے بنے ہوئے سائبان میں قیام پذیر تھے۔ میں نے سلام کیا، تو انھوں نے سلام کا جواب دیا اور کہا (اندر) آجاؤ میں نے عرض کیا: پورا کا پورا آجاؤں؟ آپ نے فرمایا: ہاں پورے کے

(1)... شرح سنن ابی داؤد لابن رسلان، جز: 19، صفحہ: 155، زیر حدیث: 4999۔

(2)... الفکا کہ لابن بکار، جز: 1، حدیث: 3۔

(3)... شرح سنن ابی داؤد لابن رسلان، جز: 19، صفحہ: 160، زیر حدیث: 5002۔

(1) پورے۔

اس جملے سے حضرت عوف بن مالک رضی اللہ عنہ کا اس طرف اشارہ تھا کہ جگہ کم ہے اس لیے آپ نے مزاحاً ایسا کلام کیا تو اس کے جواب میں پیارے آقا صلی اللہ علیہ وآلہ وسلم نے بھی ایسا ہی جواب عنایت کیا۔⁽²⁾

اے 2 کانوں والے

حضرت انس بن مالک رضی اللہ عنہ فرماتے ہیں: رسول اللہ صلی اللہ علیہ وآلہ وسلم نے انھیں (ازراہ مزاح و شفقت) **يَا اَذُنَيْنِ** اے 2 کان والے کہہ کر مخاطب کیا۔ (حالاں کہ ہر شخص کے 2 کان ہی ہوتے ہیں۔)⁽³⁾

آپ صلی اللہ علیہ وآلہ وسلم نے حضرت انس رضی اللہ عنہ سے یوں کلام کرنے کی 2 وجہیں ہو سکتیں ہیں (1): یا تو وہ آپ صلی اللہ علیہ وآلہ وسلم کی ہر بات توجہ سے سنتے تھے (2): یا آپ صلی اللہ علیہ وآلہ وسلم نے ان سے مزاح فرمایا تھا۔⁽⁴⁾

کیا ابھی اونٹ نے سرکشی نہیں چھوڑی؟

حضرت خوات بن جُبیر انصاری رضی اللہ عنہ مکہ مکرمہ کے راستے میں بنی کعب کی عورتوں کے ساتھ بیٹھے ہوئے تھے کہ حضور اکرم صلی اللہ علیہ وآلہ وسلم کا وہاں سے گزر ہوا تو ارشاد فرمایا: اے ابو عبد اللہ! تمہیں عورتوں سے کیا کام ہے؟

(1)... ابو داؤد، کتاب الادب، باب ماجاء فی المزاح، جلد: 7، صفحہ: 350، حدیث: 5000۔

(2)... شرح سنن ابی داؤد لابن رسلان، جز: 19، صفحہ: 159، زیر حدیث: 5000 مفہوماً۔

(3)... ابو داؤد، کتاب الادب، باب ماجاء فی المزاح، جلد: 7، صفحہ: 351، حدیث: 5002۔

(4)... المیسر فی شرح مصابیح السنہ، جلد: 3، صفحہ: 1059، زیر حدیث: 3673 ماخوذاً۔

انہوں نے عرض کی: یہ عورتیں میرے سرکش اونٹ کے لیے مضبوط رسی تیار کر رہی ہیں۔ راوی فرماتے ہیں: آپ صلی اللہ علیہ وآلہ وسلم اپنی حاجت کے لیے تشریف لے گئے، جب واپس تشریف لائے تو ارشاد فرمایا: اے ابو عبد اللہ! کیا ابھی تک اس اونٹ نے سرکشی نہیں چھوڑی؟

حضرت خوات رضی اللہ عنہ فرماتے ہیں: میں شرم کے مارے خاموش رہا، اس کے بعد میں جب بھی آپ صلی اللہ علیہ وآلہ وسلم کو دیکھتا تو شرم کی وجہ سے بھاگ جاتا۔

مدینہ منورہ میں آنے کے بعد ایک دن آپ نے مجھے مسجد میں نماز پڑھتے ہوئے دیکھا تو میرے پاس بیٹھ گئے میں نے نماز کو لمبا کر دیا۔ آپ صلی اللہ علیہ وآلہ وسلم نے ارشاد فرمایا: نماز کو لمبا نہ کرو ہم تمہارا انتظار کر رہے ہیں۔ جب میں نے سلام پھیرا تو ارشاد فرمایا: اے ابو عبد اللہ! کیا ابھی تک اس اونٹ نے سرکشی نہیں چھوڑی؟ میں شرم کی وجہ سے خاموش رہا، آپ اٹھ کھڑے ہوئے اور اس کے بعد میں (حَسْبُ سَابِقِ) آپ سے بھاگتا رہا، ایک مرتبہ آپ صلی اللہ علیہ وآلہ وسلم مجھے ملے، اس وقت آپ دراز گوش پر سوار تھے اور آپ نے دونوں پاؤں ایک طرف کئے ہوئے تھے، ارشاد فرمایا: اے ابو عبد اللہ! کیا ابھی تک اس اونٹ نے سرکشی نہیں چھوڑی؟ میں نے عرض کی: اس ذات کی قسم! جس نے آپ کو حق کے ساتھ بھیجا ہے جب سے میں اسلام لایا ہوں اونٹ نے سرکشی نہیں کی۔ آپ نے ارشاد فرمایا: **اللَّهُ أَكْبَرُ، اللَّهُ أَكْبَرُ** اور دعادی: اے اللہ! ابو عبد اللہ! کو ہدایت (پر استقامت) عطا فرما۔⁽¹⁾

(1) ... مجتم کبیر، جلد: 4، صفحہ: 203، حدیث: 4146، تصرف قلیل۔

تیرے ماموں کی بہن تیری کیا لگتی ہے..؟؟

روایت میں آتا ہے کہ ایک مرتبہ نبی پاک صلی اللہ علیہ وآلہ وسلم نے حضرت بلال رضی اللہ عنہ سے مزاج کرتے ہوئے فرمایا: تیرے ماموں کی بہن تیری کیا لگتی ہے؟⁽¹⁾

اس غلام کو کون خریدے گا..؟؟

ایک دیہاتی صحابی جن کا نام زاہر تھا وہ اکثر آپ صلی اللہ علیہ وآلہ وسلم کو تحفے بھیجا کرتے تھے۔ ایک روز وہ بازار میں اپنی کوئی چیز بیچ رہے تھے۔ اتفاق سے حضور اکرم صلی اللہ علیہ وآلہ وسلم ادھر سے گزرے، ان کو دیکھا تو بطور مزاح چپکے سے پیچھے سے جا کر ان کو گود میں اٹھالیا اور آواز لگائی کہ اس غلام کو کون خریدتا ہے؟ زاہر نے کہا مجھے چھوڑ دو کون ہے؟ مڑ کر دیکھا تو حضور صلی اللہ علیہ وآلہ وسلم تھے۔ حضرت زاہر رضی اللہ عنہ نے کہا: یا رسول اللہ صلی اللہ علیہ وآلہ وسلم! مجھ جیسے غلام کو جو خریدے گا نقصان اٹھائے گا۔ حضور پاک صلی اللہ علیہ وآلہ وسلم نے فرمایا: تم خدا کی نظر میں ناکارہ نہیں ہو۔⁽²⁾

(1)... زاد السیر فی علم التفسیر، جلد: 3، صفحہ: 197۔

(2)... مسند امام احمد، جز: 20، صفحہ: 90، حدیث: 12648۔

چوتھی فصل: بچوں کے ساتھ مزاح

اسے کھیلنے دو

حضرت ام خالد بنت سعید رضی اللہ عنہا فرماتی ہیں: میں رسول اللہ صلی اللہ علیہ وآلہ وسلم کی خدمت میں اپنے والد کے ساتھ حاضر ہوئی۔ میں نے ایک زرد قمیص پہنے ہوئے تھی۔ نبی کریم صلی اللہ علیہ وآلہ وسلم نے فرمایا: سَنَّهُ سَنَّهُ۔⁽¹⁾ ام خالد رضی اللہ عنہا فرماتی ہیں: پھر میں نبی کریم صلی اللہ علیہ وآلہ وسلم کی ختم نبوت کی مہر سے کھیلنے لگی (جو آپ کے کمر پر تھی) تو میرے والد نے مجھے ڈانٹا، لیکن نبی کریم صلی اللہ علیہ وآلہ وسلم نے فرمایا کہ اسے کھیلنے دو، پھر آپ صلی اللہ علیہ وآلہ وسلم نے فرمایا: تم ایک زمانہ تک زندہ رہو گی اللہ پاک تمہاری عمر خوب طویل کرے، تمہاری زندگی دراز ہو۔ عبد اللہ نے بیان کیا چنانچہ انہوں نے بہت ہی لمبی عمر پائی اور ان کی لمبی عمر کے چرچے ہونے لگے۔⁽²⁾

علامہ ابن التین رحمۃ اللہ علیہ فرماتے ہیں: مجھ پر یہ بات واضح ہوئی ہے کہ مزاح قول و فعل دونوں سے ہوتا ہے اور مزاح کا مقصد ہوتا ہے دوسرے کا دل بہلانا، اور اس بچی کو مہر نبوت سے کھیلنے کی اجازت دینا یہ اس کا دل بہلانا ہی تھی لہذا یہ آپ صلی اللہ علیہ وآلہ وسلم کا اس بچی کے ساتھ عملی مزاح تھا۔⁽³⁾

ماشاء اللہ...!! پیارے بھائیو! اس حدیث پاک سے پیارے آقا صلی اللہ علیہ وآلہ وسلم کا علم غیب بھی خود واضح ہوتا ہے کہ آپ صلی اللہ علیہ وآلہ وسلم نے غیب کی خبر دیتے ہوئے

(1) ...یہ حبشی زبان میں ”اچھا“ کے معنی میں ہے۔

(2) ...بخاری، کتاب الادب، باب من ترک... الخ، جز: 8، صفحہ: 7، حدیث: 5993۔

(3) ...فتح الباری لابن حجر، جلد: 10، صفحہ: 425، زیر حدیث: 5993۔

فرمایا: کہ تم خوب لمبی عمر گزاری وگی اور صحابہ کرام رضی اللہ عنہم فرماتے ہیں کہ انہوں نے بڑی لمبی عمر گزاری۔

اے ابو عمیر چڑیا کا کیا ہوا

حضرت انس رضی اللہ عنہ فرماتے ہیں: نبی کریم صلی اللہ علیہ وآلہ وسلم ہم میں گھلے ملے رہتے تھے۔ حتیٰ کہ (ایک مرتبہ مزاح میں) میرے بھائی سے کہتے کہ ابو عمیر چڑیا کا کیا ہوا؟ ان کی ایک چڑیا تھی جس سے وہ کھیلتے تھے وہ مر گئی۔⁽¹⁾

مفتی احمد یار خان نعیمی رحمۃ اللہ علیہ اس حدیث پاک کی شرح میں ارشاد فرماتے ہیں: اس حدیث سے چند مسئلے معلوم ہوئے (1): چڑیا پالنا اسے پنجرے میں رکھنا اس سے بچوں کا کھیلنا جائز ہے بشرطیکہ اس کے دانہ پانی آرام کا خیال رکھے (2): حرم مدینہ میں شکار کرنا درست ہے ورنہ چڑیا کو پنجرے میں رکھنا بھی حرام ہوتا جیسا کہ حرم مکہ کا حال ہے کہ وہاں نہ تو شکار کرنا درست ہے نہ شکار کو پنجرے وغیرہ میں رکھنا درست (3): معلوم بات کا پوچھنا کسی اچھے مقصد کے لیے درست ہے۔ حضور کو خبر تھی کہ چڑیا مر گئی پھر بھی پوچھ رہے ہیں کہ چڑیا کا کیا ہوا؟ (4): بچوں سے خوش طبعی کرنا ان کا دل بہلانے کے لیے جائز ہے (5): ہم وزن نام بولنا درست ہے، جیسے حضور انور صلی اللہ علیہ وآلہ وسلم نے فرمایا ابو عمیر، بغیر۔ خیال رہے کہ کبوتر پالنا درست ہے، کبوتر بازی حرام ہے۔⁽²⁾

اے زوینب! اے زوینب!

حضرت انس رضی اللہ عنہ فرماتے ہیں: نبی پاک صلی اللہ علیہ وآلہ وسلم حضرت زینب

(1)... بخاری، کتاب الادب، باب انبساط... الخ، جز: 8، صفحہ: 30، حدیث: 6129۔

(2)... مراۃ المناجیح، جلد: 6، صفحہ: 389۔

بنت ام سلمہ رضی اللہ عنہا کے ساتھ کھیل رہے تھے اس دوران آپ صلی اللہ علیہ وآلہ وسلم ان کو مزاج کے ساتھ اے زوینب! اے زوینب! کہہ کر پکار رہے تھے۔⁽¹⁾

پیارے بھائیو! ان احادیث سے روزِ روشن کی طرح یہ بات واضح ہو گئی کہ پیارے آقا صلی اللہ علیہ وآلہ وسلم ہر ایک سے موقع محل کے اعتبار سے مزاج فرمایا کرتے تھے، لہذا مزاج بالکلیہ منع نہیں ہے۔ اللہ پاک ہمیں پیارے آقا صلی اللہ علیہ وآلہ وسلم کے اسوۂ حسنہ پر چلنے کی توفیق عطا فرمائے۔ آمین

(1)... الاحادیث المختارة، جلد: 5، صفحہ: 109، حدیث: 1733۔

تیسرا باب: صحابہ کرام رضی اللہ عنہم کے مزاج کے بارے میں
 اس میں چند فصلیں ہیں...!!

- پہلی فصل: ... صحابہ کرام رضی اللہ عنہم سے مزاج کا جواز
- دوسری فصل: ... صحابہ کرام رضی اللہ عنہم کا نبی پاک صلی اللہ علیہ وآلہ وسلم سے مزاج
- تیسری فصل: ... صحابہ کرام رضی اللہ عنہم کا آپس میں مزاج
- چوتھی فصل: ... صحابہ کرام رضی اللہ عنہم کا اپنے اصحاب (شاگردوں) کے ساتھ مزاج

پہلی فصل: صحابہ کرام رضی اللہ عنہم سے مزاج کا جواز

پیارے بھائیو! صحابہ کرام رضی اللہ عنہم کی زندگیاں نیکی و اچھائی کا عملی نمونہ ہیں۔ ان محترم ہستیوں کے احوال ﴿تقویٰ و عبادت﴾ ﴿زہد و ورع﴾ ﴿ریاضت و مجاہدہ کے عملی سانچے میں ڈھلے ہوئے تھے﴾ ﴿رقتِ قلب﴾ ﴿خشیتِ الہی﴾ ﴿گریہ و زاری﴾ ﴿خوف و رجاء﴾ ﴿جو د و سخا﴾ ﴿کثرتِ عبادت و ریاضت﴾ ﴿خوفِ آخرت﴾ ﴿محبتِ الہی﴾ ﴿عشقِ رسول صلی اللہ علیہ وآلہ وسلم﴾ اور شوقِ جہاد ان کی سیرت و کردار کے نمایاں اوصاف تھے۔

﴿حضرت ابو بکر صدیق رضی اللہ عنہ﴾ بعض اوقات خوفِ خدا سے اس قدر روتے کہ حاضرین سمجھتے کہ آپ خاموش نہیں ہو گے۔⁽¹⁾ ﴿حضرت عمر فاروق رضی اللہ عنہ﴾ کے چہرہ مبارک پر مسلسل رونے اور آنسوؤں کے جاری رہنے سے دو سیاہ خط بن گئے تھے۔⁽²⁾ ﴿حضرت عثمان غنی رضی اللہ عنہ﴾ تنہائی میں روتے اور جب کسی قبر سے گزرتے تو اتنا روتے کہ داڑھی مبارک بھیگ جاتی۔⁽³⁾ ﴿حضرت علی رضی اللہ عنہ﴾ کے بارے میں منقول ہے کہ کئی مرتبہ آپ کو مسجد کے محراب میں بیٹھے خوفِ خدا سے روتے ہوئے، اے میرے رب! اے میرے رب کہتے ہو اسنا گیا۔⁽⁴⁾

لیکن اس کے باوجود ان پاک باز ہستیوں کی زندگیوں پر اگر نظریں ڈالی جائے تو جہاں ﴿خشیتِ الہی﴾ ﴿فکر و تدبیر﴾ ﴿اخلاق و اوصافِ کاملہ کے بحر بے کنار کا نظارہ ہوتا ہے وہیں ہم ان کی زندگیوں کے ایک منفرد پہلو کا نظارہ بھی کرتے ہیں اور وہ ہے ہنسی

(1)... ذم الدین لابن ابی دنیا، صفحہ: 17، حدیث: 11 ماخوذاً۔

(2)... مکاشفۃ القلوب، باب الثانی، صفحہ: 8۔

(3)... ترمذی، البوب الزہد، جلد: 4، صفحہ: 553، حدیث: 2308 ماخوذاً۔

(4)... حلیۃ الاولیاء، جلد: 1، صفحہ: 85 ماخوذاً۔

مزاج کرنا۔ کبھی پیارے آقا صلی اللہ علیہ والہ وسلم سے تو کبھی آپس میں۔

چنانچہ امام بخاری رحمۃ اللہ علیہ روایت کرتے ہیں: **كَانَ أَصْحَابُ النَّبِيِّ صَلَّى اللَّهُ عَلَيْهِ وَسَلَّمَ يَتَّبَادَحُونَ بِاللِّطِّيخِ، فَإِذَا كَانَتِ الْحَقَائِقُ كَانُوا هُمُ الرِّجَالُ** یعنی آقا صلی اللہ علیہ والہ وسلم کے صحابہ (بطور مزاح) ایک دوسرے کی طرف خربوزہ پھینک کر کھیلا کرتے تھے لیکن جب حقائق میں غور و فکر کی بات آتی تو وہ مرد میدان تھے۔⁽¹⁾

خوش رو انسان کی 6 نشانیاں

پیارے بھائیو! پیچھے بیان ہو چکا کہ مزاج فطرت انسانی کا تقاضہ ہے، تو جہاں یہ فطرت انسانی کا تقاضہ ہے وہیں یہ انسان کے خوش رو ہونے کی دلیل بھی ہے۔

حضرت ربیعہ بن عبد الرحمن رحمۃ اللہ علیہ فرماتے ہیں: **الْمُرُوءَةُ سِتُّ خِصَالٍ** یعنی خوش رو انسان کی 6 خوبیاں ہیں جن میں سے 3 حالت اقامت کی ہیں اور 3 حالت سفر کی ہیں، حالت اقامت کی خوبیاں یہ ہیں: (1): تلاوت قرآن (2): مساجد کی آباد کاری (3): مہمان نوازی۔ جب کہ سفری خوبیاں یہ ہیں (4): اپنا زاد راہ اپنے سفر کے ساتھی پر خرچ کرنا (5): اس کے ساتھ حسن اخلاق سے پیش آنا (6): اس کے ساتھ گناہ سے بچتے ہوئے ہنسی مزاح کرنا۔⁽²⁾

صحابہ کرام رضی اللہ عنہم کی تربیت چونکہ پیارے آقا صلی اللہ علیہ والہ وسلم نے فرمائی جو کہ اخلاقِ حسنہ کے جامع تھے، لہذا انہوں نے اپنے اصحاب کو بھی اخلاق کی اعلیٰ بلندی پر قائم فرمایا، اسی لیے یہ حضرات سب سے زیادہ خوش اخلاق و خوش رو تھے۔

(1)... الادب المفرد، صفحہ: 140، حدیث: 266۔

(2)... شرح السنہ للبخاری، باب المزاج، جلد: 13، صفحہ: 184۔

دوسری فصل: صحابہ کرام کا نبی پاک صلی اللہ علیہ وآلہ وسلم سے مزاح کرنا

سارا داخل ہو جاؤں..؟؟

حضرت عوف بن مالک اشجعی رضی اللہ عنہ فرماتے ہیں: میں رسول اللہ صلی اللہ علیہ وآلہ وسلم کی خدمت میں غزوہ تبوک میں حاضر ہوا، جب کہ آپ چڑے سے بنے ہوئے سائبان میں قیام پذیر تھے۔ میں نے سلام کیا، تو انھوں نے سلام کا جواب دیا اور کہا (اندر) آجاؤ میں نے عرض کیا: پورا کا پورا آجاؤں؟ آپ نے فرمایا: ہاں پورے کے پورے۔⁽¹⁾

اس جملے سے حضرت عوف رضی اللہ عنہ کا اس طرف اشارہ تھا کہ جگہ کم ہے اس لیے آپ نے ازراہ تفنن ایسا کلام کیا تو اس کے جواب میں پیارے آقا صلی اللہ علیہ وآلہ وسلم نے بھی ایسا ہی جواب عنایت کیا۔⁽²⁾

حضرت ملا علی قاری رحمۃ اللہ علیہ فرماتے ہیں: ممکن ہے کہ حضرت عبدالرحمن بن عوف رضی اللہ عنہ نے نبی پاک صلی اللہ علیہ وآلہ وسلم کو یہ بات اس لیے کہی ہو کہ آپ کا قد بڑا تھا اور خیمہ چھوٹا اس لیے اس میں جانا آپ کے لیے ممکن نہ تھا یا اس لیے کہ اس میں پہلے سے ہی لوگ زیادہ بیٹھے ہوئے تھے، بہر حال بات جو بھی تھی اس واقعہ سے صحابہ کرام رضی اللہ عنہم کا نبی پاک صلی اللہ علیہ وآلہ وسلم کے ساتھ مزاح کرنے کا حال معلوم ہوتا ہے۔⁽³⁾

(1)... ابو داؤد، کتاب الادب، باب ماجاء فی المزاح، جلد: 7، صفحہ: 350، حدیث: 5000۔

(2)... شرح سنن ابی داؤد لابن رسلان، جز: 19، صفحہ: 159، زیر حدیث: 5000 مفہوماً۔

(3)... مرقاة المفاتیح، جلد: 7، صفحہ: 3066، زیر حدیث: 4890 بتصرف قلیل۔

جس آنکھ میں تکلیف نہیں اس طرف سے کھارہا ہوں

حضرت صہیب رضی اللہ عنہ فرماتے ہیں: میری ایک آنکھ میں تکلیف تھی اسی حال میں نبی پاک صلی اللہ علیہ وآلہ واصحابہ وسلم کی بارگاہ میں حاضر ہوا۔ اس وقت نبی پاک صلی اللہ علیہ وآلہ وسلم کھجوریں کھا رہے تھے۔ میں نے بھی کھجوریں کھانی شروع کر دیں (حالانکہ جس کی آنکھیں دکھتی ہوں ہو اس کو کھجور نہیں کھانی چاہیے) یہ دیکھ کر حضرت عمر رضی اللہ عنہ نے نبی پاک صلی اللہ علیہ وآلہ وسلم سے عرض کیا: یا رسول اللہ صلی اللہ علیہ وآلہ وسلم! آپ دیکھ رہیں کہ صہیب کھجوریں کھا رہا ہے حالانکہ اس کی آنکھیں دکھتی ہیں؟ نبی پاک صلی اللہ علیہ وآلہ وسلم نے فرمایا: اے صہیب تمہاری آنکھ دکھ رہی ہے اور تم کھجوریں کھا رہے ہو؟ حضرت صہیب رضی اللہ عنہ نے فوراً مزاج کے طور پر عرض کیا: یا رسول اللہ صلی اللہ علیہ وآلہ وسلم میری جو آنکھ نہیں دکھتی میں اس طرف سے کھا رہا ہوں۔⁽¹⁾

چیز تحفہ ہے...!! اس کی قیمت نہیں...!!

حضرت نعیمان رضی اللہ عنہ نے کوئی چیز دیکھی جو ان کو اچھی لگی تو انہوں نے وہ ادھار میں خرید لی اور لا کر رسول اللہ صلی اللہ علیہ وآلہ وسلم کو تحفہ پیش کر دی، اس کا مالک جب رقم لینے آیا تو آپ رضی اللہ عنہ نے عرض کیا: یا رسول اللہ صلی اللہ علیہ وآلہ وسلم! اس کی رقم ادا کیجئے، آپ صلی اللہ علیہ وآلہ وسلم نے فرمایا: کیا تم نے یہ چیز ہمیں تحفہ نہیں دی؟ انہوں نے عرض کیا: یا رسول اللہ صلی اللہ علیہ وآلہ وسلم! چیز ضرور تحفہ دی ہے، اس کی قیمت نہیں۔⁽²⁾

(1)...کنز العمال، جلد: 3، صفحہ: 880، حدیث: 9020۔

(2)...تاریخ دمشق، جلد: 62، صفحہ: 146۔

تیسری فصل: صحابہ کرام رضی اللہ عنہم کا آپس میں مزاح

رب کعبہ کی قسم میں آگے نکل گیا

حضرت ابو حارث مرادی رحمۃ اللہ علیہ فرماتے ہیں ایک مرتبہ حضرت عمر رضی اللہ عنہ اور حضرت زبیر رضی اللہ عنہ نے اونٹوں کی دوڑ لگائی، جب حضرت عمر رضی اللہ عنہ، حضرت زبیر رضی اللہ عنہ سے آگے نکل گئے تو کہنے لگے: رب کعبہ کی قسم میں تم سے آگے نکل گیا۔ پھر حضرت زبیر رضی اللہ عنہ نے اونٹنی بھگائی اور آگے نکل گئے تو ان کو مزاح کرتے ہوئے مخاطب کیا اور کہا: رب کعبہ کی قسم میں آپ سے آگے نکل گیا۔⁽¹⁾

تم نے رات کو روزہ رکھا ہوا ہے؟

ایک مرتبہ حضرت عیینہ بن حصین رضی اللہ عنہ حضرت نَعِیمَان رضی اللہ عنہ سے کہنے لگے کہ میرے لیے دن میں روزہ رکھنا بڑا مشکل کام ہے، حضرت نَعِیمَان رضی اللہ عنہ نے مزاح میں ان سے کہا کہ آپ رات کو روزہ رکھ لیا کریں۔

آگے سے حضرت عیینہ بھی بھولے بھالے ثابت ہوئے آپ نے رات کو روزہ رکھ لیا۔ قصہ مختصر کہ ایک مرتبہ رات کے وقت حضرت عیینہ رضی اللہ عنہ حضرت عثمان رضی اللہ عنہ کی بارگاہ میں حاضر ہوئے۔ آپ رضی اللہ عنہ رات کا کھانا کھا رہے تھے، حضرت عیینہ سے بھی فرمایا کہ آپ بھی کھالیں تو حضرت عیینہ رضی اللہ عنہ نے کہا کہ میرا روزہ ہے۔ حضرت عثمان رضی اللہ عنہ نے کہا کہ رات کو کیسا روزہ؟ حضرت عیینہ رضی اللہ عنہ نے کہا کہ رات کو روزہ رکھنا میرے لیے آسان ہے۔ ان کی اس بات پر حضرت عثمان رضی اللہ عنہ

(1)...کنز العمال، جلد: 15، صفحہ: 224، حدیث: 40681، تصرف۔

ہنس پڑے اور فرمایا یہ کام ضرور نَعِیْمَان کا ہو گا یعنی اس نے تمہیں ایسا کہا ہو گا۔⁽¹⁾

ہمارے لیے کچھ چھوڑا ہی نہیں

حضرت اسماء بنت عمیس رضی اللہ عنہا یکے بعد دیگرے حضرت جعفر رضی اللہ عنہ، حضرت ابو بکر رضی اللہ عنہ اور حضرت علی رضی اللہ عنہ کے نکاح میں آئیں۔ حضرت جعفر رضی اللہ عنہ سے آپ رضی اللہ عنہا کو محمد بن جعفر رضی اللہ عنہ پیدا ہوئے۔ حضرت ابو بکر رضی اللہ عنہ سے محمد بن ابو بکر رضی اللہ عنہ۔ ایک دن ان دونوں کا اس بات پر جھگڑا ہوا کہ کن کے والد زیادہ مرتبے والے ہیں۔ ہر ایک کا یہی موقف تھا کہ میرے والد افضل ہیں۔ حضرت علی رضی اللہ عنہ نے اس تنازعہ کو ملاحظہ کیا تو حضرت اسماء رضی اللہ عنہا سے کہا کہ آپ ہی اس مسئلہ کا فیصلہ کر دیں۔ حضرت اسماء رضی اللہ عنہا نے کہا کہ میں نے عرب کے نوجوانوں میں حضرت جعفر رضی اللہ عنہ سے بڑھ کر اعلیٰ اخلاق کا حامل کسی کو نہیں پایا اور بوڑھوں میں ابو بکر رضی اللہ عنہ سے اچھا کسی کو نہیں دیکھا حضرت علی رضی اللہ عنہ نے مزاح کرتے ہوئے واہ! تم نے ہمارے لیے تو کچھ چھوڑا ہی نہیں۔⁽²⁾

(1)... نثر الدر فی المحاضرات، جلد: 2، صفحہ: 103۔

(2)... طبقات الکبریٰ، جلد: 4، صفحہ: 30-31۔

چوتھی فصل: صحابہ کرام رضی اللہ عنہم کا اپنے شاگردوں سے مزاج

کون ہے جو علم ایک درہم میں خریدے..؟

حضرت عبداللہ بن عباس رضی اللہ عنہ نے ارشاد فرمایا: لوگو! علم کو لکھ کر قید کر لو۔ پھر (خود ہی مزاج کرتے ہوئے کتاب کی طرف اشارہ کرتے ہوئے) ارشاد فرمایا: کون ہے جو مجھ سے علم کو ایک درہم میں خریدے گا؟⁽¹⁾

عزت لینے سے گدھا ہی انکار کرتا ہے

حضرت علی رضی اللہ عنہ ایک شخص کے پاس تشریف لے گئے آپ کے ساتھ ایک اور آدمی بھی تھا، میزبان نے دونوں حضرات کو بیٹھنے کے لیے تکیے فراہم کئے، حضرت علی نے تکیہ قبول کیا دوسرے نے انکار کر دیا، تو حضرت علی رضی اللہ عنہ نے فرمایا: عزت ملنے سے گدھا ہی انکار کرتا ہے۔⁽²⁾

ماں، باپ شریک بھائی کی عجب کہانی

ایک آدمی حضرت امیر معاویہ رضی اللہ عنہ کے سکیورٹی گارڈ کے پاس آیا اور کہا کہ حضرت امیر معاویہ رضی اللہ عنہ کو اطلاع کرو کہ آپ کا باپ شریک اور ماں شریک بھائی دروازہ پر ہے۔ حضرت امیر معاویہ رضی اللہ عنہ نے گارڈ سے اس شخص کا حلیہ معلوم کر کے فرمایا: میں نے تو اس کو نہیں پہچانا۔ پھر فرمایا اچھا بلالو دیکھتے ہیں۔

جب وہ شخص آپ رضی اللہ عنہ کے سامنے پہنچا تو آپ رضی اللہ عنہ نے فرمایا: تو کس

(1)... تقييد العلم، صفحہ: 92۔

(2)... مصنف ابن ابی شیبہ، جلد: 5، صفحہ: 234، حدیث: 25587۔

طرح میرا بھائی لگتا ہے؟ تو اس نے کہا کہ میں آدم اور حوا کا بیٹا ہوں۔ یہ سن کر آپ رضی اللہ عنہ نے غلام سے فرمایا: اس کو ایک درہم دے دو۔ اس نے عرض کیا آپ رضی اللہ عنہ اپنے ماں اور باپ شریک بھائی کو صرف ایک درہم دے رہے ہیں؟ حضرت امیر معاویہ رضی اللہ عنہ نے فرمایا: اگر میں اپنے ان سب بھائیوں کو جو آدم و حوا کی اولاد ہیں دینے بیٹھوں گا تو تیرے حصہ میں یہ بھی نہیں آئے گا۔⁽¹⁾

ہمارا لوٹا گروی نہ ہوتا

حضرت شفیق رحمۃ اللہ علیہ بیان کرتے ہیں کہ میں اپنے ایک دوست کے ساتھ حضرت سلمان فارسی رضی اللہ عنہ کی زیارت کے لیے گیا، انہوں نے روٹی اور نمک سے ہماری میزبانی کی۔ میرے دوست نے کہا: اگر پودینہ بھی ہوتا تو زیادہ اچھا تھا۔ چنانچہ آپ رضی اللہ عنہ باہر گئے اور اپنا لوٹا گروی رکھ کر پودینہ لے آئے۔ جب ہم کھا چکے تو میرے دوست نے کہا: **الْحَمْدُ لِلَّهِ الَّذِي فَتَّعَنَا بِمَا رَزَقَنَا** یعنی تمام تعریفیں اللہ پاک کے لیے ہیں جس نے ہمیں عطا کردہ رزق پر قناعت کی توفیق دی۔ تو حضرت سلمان فارسی رضی اللہ عنہ نے فرمایا: اگر تم موجود رزق پر قناعت کرتے تو میرا لوٹا گروی نہ ہوتا۔⁽²⁾

مجھے خیر کے خالق نے پیدا کیا ہے

ایک مرتبہ حضرت ابن عمر رضی اللہ عنہ نے اپنی خادمہ کو مزاج کرتے ہوئے کہا کہ **خَلَقَنِي خَالِقُ الْكَرَامِ وَخَلَقَ خَالِقُ الْإِلْمَامِ** یعنی مجھے خیر کے پیدا کرنے والے نے بنایا اور تجھے شر کو پیدا کرنے والے نے بنایا ہے۔ آپ کا یہ کہنا سن کر اس نے رونا شروع کر دیا

(1)... کتاب الاذکیاء، صفحہ: 29۔

(2)... المستدرک، جلد: 4، صفحہ: 136، حدیث: 7146۔

حضرت ابن عمر نے ہنسنا شروع کر دیا (حالانکہ خیر و شر کو پیدا کرنے والا اللہ ہی ہے مگر اس خادمہ کے سمجھنے میں غلطی ہوئی)۔⁽¹⁾

یہ حدیث کیا ہوتا ہے؟

ایک مرتبہ حضرت ابو ہریرہ رضی اللہ عنہ اپنے طالب علموں سے مسئلہ بیان کر رہے تھے کہ جب تک حدیث واقع نہ ہو (ہو خارج نہ ہو) بندہ نماز میں ہی رہتا ہے، ایک عجمی شاگرد نے عرض کیا: حضور یہ حدیث کیا ہوتا ہے (ان کو عجمی یعنی غیر عربی ہونے کی وجہ سے اس لفظ کی سمجھ نہیں آئی تھی) تو آپ رضی اللہ عنہ نے فرمایا: آواز (آپ کی مراد ہو خارج ہونے کی آواز تھی) اس نے پھر عرض کیا: آواز کیا چیز ہے؟ آپ رضی اللہ عنہ نے مزاح کے طور پر منہ سے آواز نکال کر بتایا کہ یہ...!! پھر اس کو سمجھ آیا (کہ آپ کیا کہہ رہے تھے)۔⁽²⁾

(1)... کتاب الحمقى والمغفلين، صفحہ: 155۔

(2)... اخبار الطراف والمتمناجين، صفحہ: 59، رقم: 50۔

چوتھا باب: اَسْلَاف کے مزاح کے بارے میں

شیطان کی بیوی کا نام کیا ہے..؟؟

امام شعبی رحمۃ اللہ علیہ سے کسی نے پوچھا کہ شیطان کی بیوی کا نام کیا ہے؟ آپ نے فرمایا: میں اس کی شادی میں شامل نہیں تھا۔⁽¹⁾

داڑھی رات ہی کو پانی میں ڈبو دو..!!

ایک بندے نے امام شعبی رحمۃ اللہ علیہ سے داڑھی کے خلال کے بارے میں پوچھا تو آپ نے طریقہ بتاتے ہوئے فرمایا: انگلیوں سے داڑھی کا خلال کر لو اس نے کہا کہ مجھے خوف ہے کہیں داڑھی گیلی ہونے سے نہ رہ جائے۔ آپ نے فرمایا: پھر اس کو رات ہی سے پانی میں ڈبو دینا۔⁽²⁾

تم دونوں میں سے شعبی کون ہے..؟؟

ایک دن کوئی خاتون آپ کے پاس مسئلہ پوچھنے کے لیے کھڑی تھی، آپ اس سے گفتگو کر رہے تھے اسی دوران وہاں ایک بندہ آپ سے ملنے کے لیے آیا، کہنے کا تم دونوں میں سے شعبی کون ہے؟ آپ نے عورت کی طرف اشارہ کرتے ہوئے کہا کہ یہ شعبی ہے۔⁽³⁾

پاؤں کے انگوٹھے سے سحری کرو..!!

ایک مرتبہ امام شعبی رحمۃ اللہ علیہ لوگوں کو سحری کرنے کی ترغیب دے رہے تھے، تو آپ نے ترغیباً ارشاد فرمایا: لوگوں کو سحری ضرور کیا کرو اگرچہ مٹی پر انگلی رکھ کر اسی کو چاٹ لو، وہاں ایک کم عقل بھی موجود تھا، اس نے حضرت سے کہا: حضور کس انگلی کے

(1)... اخبار الظراف والمتماجنین، صفحہ: 60-61، رقم: 54 ملقطاً۔

(2)... اخبار الظراف والمتماجنین، صفحہ: 62، رقم: 59۔

(3)... اخبار الظراف والمتماجنین، صفحہ: 62، رقم: 58۔

ساتھ یہ کام کیا جائے، آپ اس کے ساتھ مزاج کرتے ہوئے اپنے پاؤں کے انگوٹھے کو پکڑا کر کہاں: اس کے ساتھ۔⁽¹⁾

کرائے کا گدھا

ایک بندہ امام شعبی رحمۃ اللہ علیہ کے پاس آیا، کہنے لگا کہ میں نے پورا آدھا درہم خرچ کر کے گدھا کرائے پر لے کر آپ کے پاس آیا ہوں تاکہ ہم باتیں کریں، آپ نے فرمایا: بقیہ آدھا درہم بھی خرچ کر لو دوبارہ گدھا لو اور یہاں سے چلے جاؤ مجھے تم سے باتیں نہیں کرنی۔⁽²⁾

بڈی نظر آنے لگ جائے

کسی بندے نے آپ سے پوچھا کہ کیا احرام کی حالت میں خارش کی جاسکتی ہے؟ آپ نے فرمایا: ہاں کی جاسکتی ہے کوئی حرج نہیں۔ اس نے پھر سوال کر دیا، کتنی کی جاسکتی ہے؟ آپ نے فرمایا: اتنی خارش کرو کہ تمہاری ہڈی نظر آنے لگ جائے۔⁽³⁾

تیرا منہ تیرے کپڑوں کی طرف ہو!

امام اعظم ابو حنیفہ رحمۃ اللہ علیہ سے کسی نے پوچھا کہ جب میں کپڑے اتار کر غسل کے لیے نہر میں چلا جاؤں تو میرا منہ قبلہ کی طرف ہونا چاہیے یا کسی اور طرف تو آپ رحمۃ اللہ علیہ نے فرمایا: افضل یہ ہے کہ تیرا منہ تیرے کپڑوں کی طرف ہو تاکہ ان کو کوئی چوری نہ کر لے۔⁽⁴⁾

(1)... اخبار الظراف والمتماجنین، صفحہ: 61، رقم: 55۔

(2)... اخبار الظراف والمتماجنین، صفحہ: 62، رقم: 62۔

(3)... نثر الدر فی المحاضرات، جلد: 2، صفحہ: 105۔

(4)... نثر الدر فی المحاضرات، جلد: 2، صفحہ: 106۔

اللہ آپ کی کمزوری کو طاقت دے

حضرت ربیع رحمۃ اللہ علیہ حضرت امام شافعی رحمۃ اللہ علیہ کی بارگاہ میں ان کی عیادت کے لیے حاضر ہوئے حضرت ربیع رحمۃ اللہ علیہ نے امام صاحب سے کہا اللہ پاک آپ کی کمزوری کو طاقت دے (یعنی اللہ پاک آپ کو صحت دے) امام شافعی رحمۃ اللہ علیہ نے فرمایا: اگر اللہ پاک نے میری کمزوری کو طاقت دے دی تو وہ مجھے ہلاک کر دے گی۔⁽¹⁾

دوست کے ساتھ مزاح

امام اعظم رحمۃ اللہ علیہ نے ایک مرتبہ اپنے ایک دوست سے پوچھا، کیا تم کسی خاص کھانے کی خواہش رکھتے ہو، اس نے اپنی خواہش کا اظہار کیا کہ مجھے فلاں فلاں کھانا کھانے کی خواہش ہے، امام صاحب نے کہا چلو اٹھو پھر میرے ساتھ چلو، دوست حضرت کادل باغ باغ ہو گیا کہ آج جی بھر کر اپنی پسند کا کھانا کھاؤں گا، مگر یہ کیا ہوا، گھر جا کر امام صاحب نے ان کے سامنے روٹی، نمک اور سرکہ رکھ دیا، فرمایا: کھاؤ۔ دوست اب ایک نظر امام صاحب کی طرف دیکھے ایک نظر کھانے کی طرف۔ پھر کہنے لگا۔ یہ وہ کھانا تو نہیں جو میں نے کہا تھا اور آپ نے اس کی حامی بھری تھی۔ امام صاحب نے مزاح کرتے ہوئے فرمایا: میں نے تو یہ کہا تھا کہ کیا آپ کو کوئی خاص کھانا کھانے کی خواہش ہے آپ نے اس خواہش کو بیان کیا۔ میں نے کہا چلیں میں آپ کو کھانا کھلاتا ہوں۔ اس میں نے وہی کھانا کھلانے کی حامی کہاں بھری؟⁽²⁾

(1)... المراح فی المزاج، صفحہ: 52۔

(2)... اخبار الظراف والمتماجنین، صفحہ: 64-65، رقم: 73۔

امام اعمش اور شاگرد

حضرت اعمش رحمۃ اللہ علیہ کی بیوی ہمیشہ امام صاحب سے اکثر ناراض رہا کرتی رہتی تھیں۔ ایک دن حضرت اعمش نے اپنے ایک شاگرد سے فرمایا کہ تم میری بیوی کے پاس جا کر میرے علمی کمالات کو اس طرح بیان کرو کہ نفرت دور ہو جائے اور وہ میری طرف راغب ہو جائے۔ شاگرد صاحب بہت ہی تفریح پسند اور مسخرہ تھا۔ بیگم صاحبہ کے پاس حاضر ہو کر کہنے لگے کہ مادرِ مہربان! ہمارے شیخ امام اعمش بہت ہی بزرگ اور باکمال محدث ہیں۔ لہذا آپ ان کی ❀ چند ہی آنکھ ❀ تیلی پنڈلی ❀ کمزور گھٹنے ❀ بغل کی بدبو ❀ منہ کی گندہ دہنی ❀ کھردری ہتھیلیوں کو دیکھ کر ان سے بے رغبتی نہ رکھیے۔

امام اعمش چھپ کر شاگرد کی باتیں سن رہے تھے۔ غصے میں بولے کہ اٹھ! خدا تیرا ناس کرے تو نے میری بیوی پر میرے وہ عیب بھی ظاہر کر دیے جن کو وہ نہیں جانتی تھی۔⁽¹⁾

آپ کا تشریف لانا بیماری سے بھی سخت ہے

ایک مرتبہ حضرت امام اعمش رحمۃ اللہ علیہ کسی سبب سے بیمار پڑ گئے، بیماری نے طول پکڑا تو دوستوں کی ملاقاتیں موقوف ہو گئی، لوگ عیادت کے لے حاضر ہونے لگے، اس دوران آپ کا ایک چاہنے والا بھی عیادت کی غرض سے حاضر خدمت ہوا۔ اس نے تیمارداری کرتے ہوئے عرض کیا: حضور کیا زندگی میں اس بیماری سے بھی زیادہ کوئی سختی آپ پر آئی ہے؟ آپ رحمۃ اللہ علیہ نے فرمایا: آپ کا یہاں تشریف لانا میرے لیے اس بیماری سے بھی

(1)... المراح فی المزاج، صفحہ: 51-52۔

سخت ہے۔⁽¹⁾

حلو انہیں خرید

کسی شخص نے حضرت ابراہیم حربی رحمۃ اللہ علیہ سے عید والے دن پوچھا کہ ایک شخص نے عید کی نماز پڑھ لی ہے مگر ابھی تک کوئی میٹھی چیز یا حلو وغیرہ نہیں خریدا، اس کا کفارہ کیا ہے؟ آپ رحمۃ اللہ علیہ اُس کی کم عقلی پر مسکرا دیئے اور (مزاج کرتے ہوئے) فرمایا: وہ اللہ کی راہ میں 2 درہم صدقہ کرے۔⁽²⁾

گرا نمر، باپ کی موت سے بھی سخت

ابن علقمہ نحوی کے پاس اس کے دوست کا بیٹا ملنے کے لیے آیا۔ اس نے کہا کہ اے بھتیجے تمہارے والد کیسے ہیں؟ اس نے کہا کہ وہ تو مر گئے۔ پوچھا کہ کس وجہ سے موت ہوئی؟ لڑکے نے کہا: **وَرَمَتْ قَدَمَيْهِ** (پاؤں پر ورم تھا) ابن علقمہ نے کہا: (گرا نمر کے اعتبار سے **وَرَمَتْ قَدَمَيْهِ** کہنا غلط ہے لہذا **وَرَمَتْ قَدَمَيْهِ** کی بجائے) **وَرَمَتْ قَدَمَاهُ** کہو۔

لڑکے نے بات آگے بڑھاتے ہوئے کہا: **فَأَرْتَفَعَ الْوَرَمُ إِلَى رُكْبَتَيْهِ** (کہ ورم گھٹنے تک پہنچ گیا) ابن علقمہ نے کہا: (بیٹا **فَأَرْتَفَعَ الْوَرَمُ إِلَى رُكْبَتَيْهِ** کہنا گرا نمر کے اعتبار سے غلط ہے لہذا **رُكْبَتَيْهِ** کی بجائے) **رُكْبَتَيْهِ** کہو۔ لڑکے نے ابن علقمہ کی اس نوک جھوک سے تنگ آکر کہا: اتنی تو میرے لئے میرے والد کی موت سخت ثابت نہیں ہوئی جتنی یہ گرا نمر ہو رہی ہے۔⁽³⁾

(1)... اخبار الظراف والمتماجنین، صفحہ: 65، رقم: 74 مفصلاً۔

(2)... امر ارج فی المزاج، صفحہ: 53-54۔

(3)... اخبار الحمقى والمغفلين، صفحہ: 130۔

وہ تو انتقال کر گئے

غالب بن قطان کہتے ہیں کہ ایک دن میں امام ابن سیرین رحمۃ اللہ علیہ کے پاس گیا اور ان سے ہشام کے بارے میں پوچھا کہ ہشام کی کوئی خبر ہے؟ امام ابن سیرین نے کہا: وہ تو رات انتقال کر گئے۔ غالب کہتے ہیں میں نے اناللہ وانا الہ راجعون پڑھا۔ دفعتاً امام ابن سیرین ہنس پڑے۔ پھر مجھے پتا چلا کہ انتقال سے انہوں نے رات کو سونا مراد لیا تھا (کہ نید بھی موت ہی ہے)۔⁽¹⁾

مدعی و مدعا علیہ کو پیش کرو!!

خلیفہ ہارون رشید اور اس کی بیگم زبیدہ میں اختلاف ہو گیا کہ فالودہ زیادہ اچھا ہے یا لوزینہ (بادام کا حلہ)۔ بات اتنی بڑھی کہ مسئلہ قاضی القضاۃ امام ابو یوسف رحمۃ اللہ علیہ کی عدالت میں پیش کرنا پڑا۔ امام ابو یوسف نے فرمایا: بغیر مدعی اور مدعا علیہ کے حاضر ہوئے ہو، بھلا میں کس طرح کوئی فیصلہ کر سکتا ہوں۔ لہذا فالودہ اور لوزینہ دونوں کھانے میرے سامنے پیش کیے جائیں۔

چنانچہ دونوں ہی کھانے حاضر کیے گئے اور امام ابو یوسف نے ایک مرتبہ فالودہ اور ایک مرتبہ لوزینہ کھانا شروع کیا، یہاں تک کہ جب آدھا آدھا پیالہ دونوں میں سے کھا چکے تو (مزاحاً) فرمایا کہ میں نے آج تک ایسے دلائل پیش کرنے والے مدعی اور مدعا علیہ نہیں دیکھے۔ میں جب چاہتا ہوں کہ ایک کو ڈگری دوں تو دوسرا اپنی دلیل پیش کر دیتا ہے، اس لیے میں اس بارے میں کوئی فیصلہ نہیں کر سکتا۔ ہارون رشید امام ابو یوسف رحمۃ

(1)... شرح السنۃ للبخاری، باب المزاج، جلد: 13، صفحہ: 184۔

اللہ علیہ کی گفتگو سن کر ہنسا پڑا اور آپ کو 1 ہزار سونے کے سکے پیش کئے۔⁽¹⁾

کنکریوں کا گلہ بیٹھ جائے

ایک بندہ حضرت عمر بن قیس رحمۃ اللہ علیہ کے پاس آیا اور کہنے لگا، حضرت ایک مسئلہ پوچھنا تھا۔ آپ رحمۃ اللہ علیہ نے فرمایا: پوچھئے۔ اس نے کہا کہ اگر مسجد کی کنکریاں میرے جوتوں، کپڑوں پر لگ جائیں تو کیا حکم ہے؟ (یعنی ان کو جھاڑ دوں یا لگی رہنے دو)۔ آپ رحمۃ اللہ علیہ نے فرمایا: جھاڑ دو! آگے سے اس نے ایک اور سوال کر ڈالا، حضور مسجد سے باہر جھانٹنا شاید درست نہیں۔ آپ نے فرمایا: وہ کیسے؟ کہنے لگا میں نے سنا ہے کہ کنکریاں جب تک واپس مسجد نہ پہنچائی جائیں وہ مسلسل چینی رہتی ہیں۔

حضرت عمر رحمۃ اللہ علیہ نے ہنسی روکتے ہوئے ارشاد فرمایا: پھر انہیں پیچنے دو یہاں تک کہ چیچ چیچ کے ان کا گلہ بیٹھ جائے پھر وہ خود ہی چپ ہو جائیں گی۔ وہ بندہ حیران ہو کر بولا: اللہ اکبر! کنکریوں کا بھی کوئی گلا ہوتا ہے؟ تو حضرت عمر رحمۃ اللہ علیہ نے فرمایا: دیوانے اگر گلا نہیں ہوتا تو پھر چینی کیسے ہیں؟⁽²⁾

مولانا جامی اور انارٹی شاعر

مولانا عبد الرحمن جامی رحمۃ اللہ علیہ علم و کمال کے ساتھ ساتھ میدانِ شاعری کے بھی بہت بڑے شہسوار تھے۔ ایک دن ایک انارٹی شاعر اپنا دیوان لے کر آپ کے پاس آیا اور آپ کو اپنا کلام سنانے لگا۔ بڑی دیر تک وہ اپنے بے تکتے اشعار سناتا کر آپ کی سمیع خراشی کرتا رہا اور آپ ناگواری کے باوجود اس کی دل جوئی کے لیے خاموش بیٹھے رہے۔

(1)... مستطرف، الباب الثامن والثلاثون... الخ، صفحہ: 187 مفصلاً۔

(2)... شرح لامیہ النعم، صفحہ: 53۔

پھر وہ کہنے لگا: حضور میں اس دیوان کو سفر حج میں بھی ساتھ لے گیا تھا۔ اس کو غلاف کعبہ میں کچھ دیر رکھنے کے بعد حجر اسود سے بھی مس کر کے لایا ہوں۔

یہ سن حضرت جامی رحمۃ اللہ علیہ کا پیمانہ صبر چھلک پڑا۔ آپ نے نہایت سنجیدگی سے فرمایا: ایک کسر رہ گئی۔ کاش کہ تم نے اس دیوان کو زم زم شریف کے کنویں میں بھی غوطہ دے دیا ہوتا تو بڑا ہی اچھا ہوتا کہ یہ دھل کر بالکل صاف ہو جاتا۔⁽¹⁾

مولانا جامی اور مہمل گو شاعر

اسی طرح مولانا جامی کا ایک واقعہ اور بھی ہے کہ ایک شاعر آپ کے پاس آکر اپنی بے تکی شاعری سنانے لگا۔ آپ اخلاقاً صبر کے ساتھ اس کے اشعار سنتے رہے، پھر اس نے فخریہ لہجے میں کہا کہ رات خواب میں حضرت خضر علیہ السلام کی زیارت ہوئی اور انہوں نے میرے منہ میں اپنا لعاب دہن ڈالا۔ حضرت مولانا جامی رحمۃ اللہ علیہ نے فرمایا کہ تمہیں غلط فہمی ہوئی ہے، وہ تمہارے منہ پر تھوکنے کے لیے آئے تھے، تم نے منہ کھول دیا اور تھوک تمہارے منہ میں چلا گیا۔⁽²⁾

تمہارے غزل کے ساتھ تمہیں بھی لٹکا دینا چاہیے

ایک مرتبہ ایک شاعر آپ کی خدمت میں آیا، اس نے اپنی بے تکی غزل آپ کو سنائی، مولانا خاموشی سے سنتے رہے، پھر کہنے لگا: میرا دل ہے کہ میں اپنی اس غزل کو شہر کے دروازے کے ساتھ لٹکا دوں تاکہ لوگوں میں اس کی شہرت ہو جائے۔

اب کی بار مولانا نے خاموشی توڑی اور فرمایا: صرف غزل لٹکانے سے کیا ہو گا؟

(1)... حیات مولانا جامی، صفحہ: 26، بتصرف۔

(2)... حیات مولانا جامی، صفحہ: 25، بتصرف۔

لوگوں کو کیسے پتا چلے گا کہ یہ شاہکار آپ کے ہاتھوں تخلیق ہوا ہے۔ یوں کرتے ہیں غزل کے ساتھ ساتھ آپ کو بھی لٹکا دیتے ہیں۔⁽¹⁾

کبیر سے تو بہتر ہے

ایک مرتبہ حضرت قاضی حمید الدین ناگوری، شیخ برہان الدین اور قاضی کبیر رحمۃ اللہ علیہم گھوڑوں پر سوار کہیں تشریف لے جا رہے تھے۔ حضرت قاضی حمید الدین ناگوری رحمۃ اللہ علیہ جس گھوڑے پر بیٹھے تھے وہ کچھ چھوٹا تھا اسی وجہ سے وہ ساتھ والے گھوڑوں کے مقابلے میں سست روی سے چل رہا تھا، حضرت قاضی کبیر رحمۃ اللہ علیہ نے کہا: آپ کا گھوڑا صغیر (چھوٹا) ہے، حضرت حمید الدین ناگوری رحمۃ اللہ علیہ نے مزاح کرتے ہوئے ارشاد فرمایا: مگر کبیر سے تو بہتر ہے، اس جواب سے قاضی کبیر رحمۃ اللہ علیہ شرمندگی سے خاموش ہو گئے۔⁽²⁾

چھت سجدہ نہ کر دے

ایک عالم دین ایک کرائے کے مکان میں رہائش پذیر ہو گئے، مکان بہت خستہ حالت کا تھا، چھت کی کڑیوں سے ہر وقت چڑچڑانے کی آواز آتی رہتی تھی۔ جب مالک مکان کرایہ لینے آیا تو عالم صاحب نے چھت کی مرمت کا کہا۔ مالک مکان نے جواب دیا کہ یہ چھت اللہ تعالیٰ کی تسبیح پڑھتی ہے، اس لیے ڈرنے کی ضرورت نہیں۔ عالم صاحب جو زندہ دل اور تفریح پسند تھے، فوراً ہنس پڑے اور کہا کہ تسبیح پڑھنے میں تو کوئی حرج نہیں، لیکن اگر تسبیح پڑھتے پڑھتے چھت پر رقت طاری ہو جائے اور وہ سجدے میں چلی

(1)... حیات مولانا جامی، صفحہ: 25۔

(2)... روحانی حکایات، حصہ دوم، صفحہ: 308۔

گئی تو پھر کیا ہو گا۔⁽¹⁾

ہاتھ باندھ کر روزہ رکھ!!

ایک شخص ایک مفتی صاحب کے پاس فتویٰ لینے کے لیے آیا اور کہا کہ میں نے روزہ رکھا تھا پھر روزہ توڑ دیا۔ مفتی صاحب نے جواب دیا اور ساتھ ارشاد فرمایا: تم اس روزہ کی قضا بھی رکھو۔ اس نے کہا کہ جی میں نے قضا کا روزہ رکھا لیکن گھر والوں کے پاس گیا تو ایک لذیذ کھانا پکا ہوا رکھا تھا۔ بے اختیار میرا ہاتھ اس کھانے کی طرف بڑھ گیا اور میں نے کھا لیا۔ مفتی صاحب نے فرمایا کہ دوسرے دن قضا رکھ لو۔ اس نے کہا کہ حضور میں نے دوسرے دن روزہ رکھا مگر جب گھر میں گیا تو لذیذ قسم کا حلوہ تیار کر کے رکھا ہوا تھا۔ پھر میرا ہاتھ اس پر پہنچ گیا اور میں نے اس میں سے کھا لیا۔ مفتی صاحب ذرا ظریف مزاج کے تھے۔ ہنستے ہوئے جواب دیا کہ اب تمہارے بارے میں یہ فتویٰ ہے کہ تم اپنا ہاتھ اپنی گردن میں باندھ کر روزہ رکھا کرو تاکہ تمہارا ہاتھ کھانے کی طرف بڑھنے نہ پائے۔⁽²⁾

ایک دلچسپ فتویٰ

ایک مسخرے نے کسی حاضر جواب اور خوش طبع مفتی سے یہ سوال کیا کہ نماز جنازہ عموماً میدانوں میں ہوا کرتی ہے تو اگر نماز جنازہ میں سجدہ سہو کرتے وقت کانٹا پیشانی میں چبھ جائے تو نماز کی حالت میں کس طرح اس کو نکالنا چاہئے؟ مفتی صاحب نے برجستہ جواب دیا کہ اس مسئلہ میں میرا فتویٰ ہے کہ اس کانٹے کو ہاتھ سے ہر گز نہ نکالا جائے بلکہ بائیں پاؤں کی چھوٹی انگلی سے اس طرح آہستگی کے ساتھ نکال لو کہ پیشانی

(1)... روحانی حکایات، حصہ دوم، صفحہ: 309۔

(2)... روحانی حکایات، حصہ دوم، صفحہ: 310۔

زمین سے اٹھنے نہ پائے۔ ورنہ سجدہ سہو مکروہ ہو جائے گا یہ اور بات ہے کہ اس طرح کا نٹا نکالنے میں شاید دوبارہ وضو کی حاجت پڑ جائے۔⁽¹⁾

آپ تو بہت بڑے جلاّد ہیں

ایک مرتبہ اعلیٰ حضرت امام احمد رضا خان رحمۃ اللہ علیہ نے، حضرت سید قناعت علی شاہ صاحب کو ایک دی اور کہا کہ اس کی جلد بندی کروالائیے، سید صاحب فرماتے ہیں: جلد ساز کے پاس جانے کی بجائے میں بازار گیا اور تین پیسے کا سامان خرید کر خود اپنے ہاتھوں سے جلدی بندی کر کے اعلیٰ حضرت رحمۃ اللہ علیہ کی بارگاہ میں حاضر ہو گیا، اعلیٰ حضرت رحمۃ اللہ علیہ نے پوچھا کتنے میں جلدی ہوئی، تو میں نے عرض کیا: حضور تین پیسے میں، تو آپ نے حیران ہو کر پوچھا کہ صرف تین پیسے میں جلد کیسے تیار ہو سکتی ہے؟ سید صاحب فرماتے ہیں کہ میں نے ساری بات عرض کر دی تو اعلیٰ حضرت رحمۃ اللہ علیہ نے مزاح کرتے ہوئے ارشاد فرمایا: آپ تو بہت بڑے جلاّد ہیں۔⁽²⁾ (جلاد پھانسی دینے والے کو بھی کہتے ہیں اور جلد بندی کے ماہر کو بھی)۔

آپ کی ذات آج معلوم ہوئی

ایک مرتبہ ایک سفر میں اعلیٰ حضرت امام احمد رضا خان رحمۃ اللہ علیہ آپ کے بہنوئی، اور آپ کے خادم غلام نبی بھی آپ کے ساتھ تھے، آپ کے بہنوئی نے غلام نبی سے پوچھا کہ تمہاری ذات کیا ہے؟ انہوں نے بتایا کہ پٹھان، بہنوئی صاحب نے کہا: پھر آپ تو ہمارے بھائی ہوئے۔ پھر کہنے لگے کہ پٹھان تو ہم بھی ہیں آپ کو نسے پٹھان ہیں؟

(1)... روحانی حکایات، حصہ دوم، صفحہ: 310۔

(2)... امام اہلسنت نمبر، صفحہ: 103۔

یوں ان سے بار بار سوال کرتے رہے، غلام نبی اس وقت کم عمر تھے اس لیے ان کے بار بار سوال کرنے کی وجہ سے چڑ گئے اور کہا کہ ہم چڑ (موچی) پٹھان ہیں۔ اس پر اعلیٰ حضرت رحمۃ اللہ علیہ نے اپنے بہنوئی صاحب سے مزاح کرتے ہوئے فرمایا: یہ آپ کے بھائی ہیں اور خود کو چڑ (موچی) پٹھان بتاتے ہیں۔ ہمیں تو آپ کی ذات آج معلوم ہوئی کہ آپ چڑ (موچی) پٹھان ہیں۔⁽¹⁾

بچے کا نام بندوق علی رکھ لیجیے..!!

حضرت عبد المصطفیٰ اعظمی رحمۃ اللہ علیہ فرماتے ہیں: حضرت مولانا سید محمد خلیل صاحب قبلہ چشتی امر وہی رحمۃ اللہ علیہ جو بلاشبہ دورِ حاضر میں علماء سلف کا نمونہ تھے۔ بہت دل خوش مزاج و ظرافت پسند عالم دین تھے اور مجھ فقیر سے بہت مانوس اور بے تکلف تھے۔ اکثر لطائف و ظراف سنا دیا کرتے تھے۔

ایک مجلس میں قافیہ بندی کا ذکر چھیڑ گیا تو ارشاد فرمایا: ہمارے یوپی کے ایک مولانا صاحب ریاست حیدر آباد کے کسی گاؤں میں تشریف لائے تو دیکھا کہ ایک جگہ بہت سے لوگ فرش پر خاموش بیٹھے ہوئے ہیں اور درمیان میں مٹھائی کے تھال رکھے ہوئے ہیں۔ مولانا صاحب بھی فرش پر بیٹھ گئے۔ بہت دیر انتظار کرنے کے بعد بھی لوگوں کو خاموش ہی پایا۔ ان کو اجتماع کا مقصد معلوم نہ ہوا تو مجبور ہو کر خود مولانا نے اس خاموشی کو توڑا اور فرمایا: حضرات! اللہ کے واسطے مجھے یہ بتائیے کہ آپ لوگ یہاں کیوں جمع ہو کر خاموش بیٹھے ہوئے ہیں اور یہ مٹھائی کیسی اور کیوں رکھی ہوتی ہے؟ یہ سن

کر لوگوں نے کہا: غالباً آپ پر دیسی معلوم ہوتے ہیں۔ انہوں نے کہا کہ جی ہاں۔ میں یوپی کا باشندہ ہوں۔ تو لوگوں نے بتایا کہ قبلہ یہ رسم تسمیہ خوانی کی مجلس ہے۔ ایک بچے کا نام رکھنے کے لئے برادری کے لوگ جمع ہوتے ہیں۔ نام رکھ لینے کے بعد یہ مٹھائی تقسیم ہوگی۔ مولانا نے فرمایا: ارے بھائی تو پھر لوگ نام رکھتے کیوں نہیں؟ گھنٹوں سے بیٹھے کیا سوچ رہے ہیں؟ چوہدری نے کہا: جنابِ مَن! اس بچے کا نام رکھنے میں بڑی دشواری نظر آرہی ہے۔ مولانا نے فرمایا: کیسی دشواری؟

حاضرین نے کہا کہ یہاں رواج ہے کہ بچے کا نام اس کے باپ اور دادا کے نام کے وزن پر رکھا جاتا ہے اور ایسا نام منتخب کیا جاتا ہے جو کہ بالکل نیا ہو۔ مولانا نے کہا کہ اس بچے کے والد کا نام کیا ہے؟ لوگوں نے کہا: معشوق علی۔ مولانا نے کہا کہ اس کا نام فاروق علی رکھ دیجئے، وزن و قافیہ بالکل برابر ہیں۔ لوگوں نے کہا کہ یہ نام تو اس کے دادا کا ہے کوئی اس کے ہم وزن دوسرا نام تجویز کر دیجیے! اب مولانا کا قافیہ تنگ ہو گیا۔

بار بار معشوق علی، فاروق علی کی تکرار ذہن میں کرتے رہے کوئی نام ذہن میں نہیں آ رہا تھا، اچانک کہنے لگے کہ میرے ذہن میں ایک نام آیا ہے جو آدم علیہ السلام سے لے کر آج تک کسی نے نہیں رکھا اور اس کا وزن اور قافیہ بھی اس کے باپ دادا کے نام پر ہے۔ لوگوں نے تجسس سے پوچھا حضرت کیا نام تجویز کیا ہے؟ آپ نے فرمایا: اس کا نام ہو گا: بندوق علی۔

لوگوں نے بگڑ کر کہا: یہ کیا مسخراپن ہے؟ مولانا نے کہا: اس میں مسخرے پن کی کیا بات ہے؟ کیا لوگوں کے نام شمشیر علی، تیغ علی ہو سکتے ہیں تو بندوق علی کیوں نہیں ہو سکتا؟ حضرت علی کی تلوار ہو سکتی ہے تو بندوق کیوں نہیں۔ اس میں کیا حرج ہے۔ میں

ایک عالم ہوں لہذا فتویٰ دیتا ہوں جس طرح شمشیر علی، تنیخ علی نام رکھنا جائز ہے صندوق علی نام رکھنا بھی جائز ہے اس میں شرعاً کوئی حرج نہیں۔ لوگ خاموش ہو گئے اور مٹھائی کھل گئی، مٹھائی کھانے کے بعد مولانا جانے لگے تو کہا ایک اور نام بھی اسی کے وزن پر میرے ذہن میں آیا ہے وہ بھی سن لو اگر وہ رکھنا ہو تو وہ رکھ لینا۔

لوگوں نے کہا: کونسا۔ مولانا نے ہنستے ہوئے کہا: صندوق علی۔⁽¹⁾

(1)... روحانی حکایات، حصہ دوم، صفحہ: 318-320۔

تتمہ بحث

جس میں ہنسی کے حوالے سے مفید معلومات پیش کی گئی ہیں۔

ہنسنے کی تعریف

پیارے بھائیو! ہنسنا کس کو کہتے ہیں اسکی وضاحت کرتے ہوئے علمائے کرام لکھتے ہیں: ہنسنا اس کیفیت کا نام ہے کہ جب لطف و سرور سے چہرہ پھیل جاتا ہے اور دانت ظاہر ہو جاتے ہیں۔⁽¹⁾

یعنی ہم کہہ سکتے ہیں کہ خنک یعنی ہنسنا اس کیفیت کا نام ہے کہ جو بندے کو بہت زیادہ خوشی کی حالت میں ملتی ہے اور پھر وہ اپنی خوشی کا اظہار اپنے چہرے کے تاثرات سے کرتا ہے۔ اور انسان کا بہت زیادہ خوشی ملنے کی کیفیت کے بعد ہنسنا یہ صرف دنیا کے ساتھ خاص نہیں بلکہ کل قیامت والے دن بھی جب مسلمانوں کو اللہ پاک جنت ملنے اور میں جانے وہاں کی نعمتوں سے لطف اندوز ہونے کی اجازت عطا فرمائے گا تو کفار کے مقابلے میں اللہ پاک کی نعمتوں کے ملنے پر مسلمانوں کی جو کیفیت ہوگی اس کو بیان کرتے ہوئے اللہ پاک قرآن پاک میں ارشاد فرماتا ہے:

وَجُوهٌ يَوْمَئِذٍ مُّسْفِرَةٌ ۖ ۰۰۳۸ ضَاحِكَةٌ مُّسْتَبْشِرَةٌ ۰۰۳۹ (پارہ: 30، عبس: 38، 39)

ترجمہ کنزالایمان: کتنے منہ اس دن روشن ہوں گے ہنسنے خوشیاں مناتے۔

علامہ نسفی رحمۃ اللہ علیہ لکھتے ہیں: جو چہرے قیامت والے دن چمک رہے ہوں گے وہ مومنین کے چہرے ہوں گے، ان کے چہروں کا چمکنا یا تو راتوں کو عبادت کرنے کی وجہ سے ہو گا یا وضو کے نشانات کی وجہ سے ہو گا یا اس مہربانی و انعام کے بدلے میں ہو گا جو ان کو راہ خدا میں گرد آلود ہونے کے سبب حاصل ہو گا۔ بہر حال ایسے چہروں کے حامل

(1)... اشرف الوسائل الی فہم الشمائل، صفحہ: 318۔

افراد اس دن ہنس رہے ہوں گے اور خوش و خرم نظر آرہے ہوں گے۔⁽¹⁾

ہنسنے کا حکم

پیارے بھائیو! ہنسنے کا حکم جاننے سے پہلے یہ جاننا ضروری ہے کہ ہنسنے کے تین درجے ہیں تاکہ یہ بات واضح ہو جائے کہ یہاں کس ہنسی کے ہنسنے کی اجازت کا حکم بیان کیا جائے گا چنانچہ امام ابن حجر عسقلانی رحمۃ اللہ علیہ نے ہنسنے کے 3 درجے بیان فرمائے ہیں: (1): تبسم (2): ضحک (3): قہقہہ۔

پھر ان تینوں کی وضاحت کرتے ہوئے لکھتے ہیں:

فقہائے کرام کے نزدیک اس طرح ہنسا کہ صرف دانت ظاہر ہوں آواز پیدا نہ ہو یہ تبسم کہلاتا ہے۔ اس طرح ہنسا کہ تھوڑی آواز بھی پیدا ہو جو خود سنی جائے دوسرا نہ سنے تو یہ ضحک ہے۔ اس طرح ہنسا کہ زیادہ آواز پیدا ہو کہ دوسرا بھی سنے اور منہ کھل جائے تو یہ قہقہہ ہے۔⁽²⁾

(نوٹ): یہاں ہم تبسم اور ضحک کے پر ہی بات کریں گے اور جہاں بھی ہنسنے کا لفظ بیان ہو گا وہاں یا تو تبسم مراد ہو گا یا ضحک، قہقہہ مراد نہیں ہو گا۔

پیارے بھائیو! (خوا مخواہ) ہنسا اچھی بات نہیں ہے،⁽³⁾ البتہ تعجب خیز مناظر پر ہنسا مکروہ ہے نہ ہی مروت کے خلاف⁽⁴⁾ اور کبھی کبھار ہنسا دل لگی کرنا یہ برا نہیں ہاں یہ بات

(1)... التیسر فی التفسیر، پارہ: 30، سور عین، زیر آیت: 38-39، جز: 15، صفحہ: 225۔

(2)... فتح الباری لابن حجر، جلد: 10، صفحہ: 504، زیر حدیث: 6089۔

(3)... مرقاة المفاتیح، جلد: 5، صفحہ: 2119، زیر حدیث: 3646۔

(4)... تخریج احادیث اہیاء للزبیدی، جلد: 3، صفحہ: 1404۔

بری ہے کہ بندہ بات بات پر ہنسنے اور ہنسنے کی عادت ہی بنا لے،⁽¹⁾ کیونکہ بہت زیادہ ہنسنا برا ہے اور عزت و منزلت اور اہل علم حضرات کے لیے تو یہ (حد سے زیادہ ہنسنا) بہت ہی برا ہے۔⁽²⁾

شیخ طریقت امیر اہلسنت مولانا الیاس عطار قادری رضوی دامت برکاتہم العالیہ اپنی کتاب نیکی کی دعوت کے صفحہ 248 تا 249 پر فرماتے ہیں: کھل کھلا کر ہنسنا مناسب نہیں کیوں کہ یہ سنت نہیں ہے بلکہ یہ تو شیطان کی جانب سے ہے۔ جیسا کہ حضرت ابو ہریرہ رضی اللہ عنہ سے مروی ہے کہ پیارے آقا صلی اللہ علیہ وآلہ واصحابہ وسلم نے ارشاد فرمایا: **الْقَهْقَهَةُ مِنَ الشَّيْطَانِ وَالتَّبَسُّمُ مِنَ اللَّهِ** یعنی قہقہہ (کھل کھلا کر ہنسنا) شیطان کی طرف سے ہے اور مسکرانا اللہ پاک کی طرف سے ہے۔

حضرت علامہ عبدالرؤف مناوی فرماتے ہیں: قہقہے سے مراد آواز کے ساتھ ہنسنا ہے، شیطان اسے پسند کرتا ہے اور اُس پر سوار ہو جاتا ہے جبکہ تبسُّم سے مراد بغیر آواز کے تھوڑی مقدار میں ہنسنا ہے۔ یاد رہے! قہقہہ لگانا اگرچہ شیطان کی طرف سے ہے، بُرا بھی ہے اور سنت بھی نہیں تاہم گناہ نہیں ہے۔ بالفرض کسی عالم صاحب یا بُزرگ کو قہقہہ لگاتا پائیں تو اُن کی طرف سے اپنے دل میں ہر گز کسی قسم کا میل نہ لائیں۔

نیز مفتی احمد یار خان نعیمی رحمۃ اللہ علیہ فرماتے ہیں: مسکرانا اچھی چیز ہے (اور) قہقہہ بُری چیز، تبسُّم حضور صلی اللہ علیہ وآلہ واصحابہ وسلم کی عادتِ کریمہ تھی (لہذا) جب کسی سے

(1)... اخبار الحقیقی والخطیین، صفحہ: 19، ماخوذاً۔

(2)... فیض القدیر جلد: 4، صفحہ: 259، زیر حدیث: 5232۔

ملو مسکرا کر ملو۔ (1)

امیر اہلسنت مزید لکھتے ہیں: رسول اللہ صلی اللہ علیہ وآلہ وسلم زیادہ خاموشی اختیار کرنے والے اور کم ہنسنے والے تھے۔ حافظ ابن حجر رحمۃ اللہ علیہ لکھتے ہیں: احادیثِ مبارکہ کو جمع کرنے سے جو بات ظاہر ہوئی وہ یہ ہے کہ آپ صلی اللہ علیہ وآلہ وسلم عام طور پر تبسم سے زیادہ نہیں ہنستے اور کبھی زیادہ ہو جاتا تو وہ ہنسی ہوتی اور ظاہر یہی ہے کہ قہقہہ نہ ہوتا۔ اس ساری گفتگو سے یہ بات واضح ہوئی کہ تبسم، خُک، قہقہہ اصلاً منع نہیں اور اگر کوئی شخص ان تینوں میں کسی بات پر عمل کرے تو گناہ گار نہیں ہو گا۔ البتہ قہقہہ کو نبی پاک صلی اللہ علیہ وآلہ وسلم ناپسند فرماتے تھے جبکہ اکثر تبسم اور کبھی کبھار خُک بھی فرمایا کرتے تھے۔

لہذا جن لوگوں پر بناوٹی تصوف کا غلبہ ہے اور ان کے یہاں تصوف جل بُھن کر منہ سو جھا کر گھومنے اور لوگوں سے بے رخی اختیار کرنے کا نام ہے، وہ نبی پاک صلی اللہ علیہ وآلہ وسلم کے اس مبارک عمل اور علمائے کرام کے اقوال سے نصیحت حاصل کرے۔

بلکہ ایسوں کے لیے یہ پیغام ہے کہ مسکرائے اور صدقہ کا ثواب حاصل کیجیے جیسا کہ روایت میں آتا ہے: نبی پاک صلی اللہ علیہ وآلہ وسلم نے فرمایا: تمہارا اپنے بھائی کے لیے مسکراتا بھی صدقہ ہے۔ (2)

ہنسنا انسانی فطرت کا حصہ ہے کہ اللہ پاک نے اس کو ہر انسان میں رکھا ہے اللہ پاک قرآن پاک میں ارشاد فرماتا ہے:

(1)... نیکی کی دعوت، صفحہ: 248-249۔

(2)... ترمذی، کتاب البر والصلة، باب ما جاء فی صانع المعروف، جلد: 4، صفحہ: 339، حدیث: 1956۔

وَأَنَّهُ هُوَ أَضْحَكَ وَأَبْكَى

ترجمہ کنز الایمان: اور یہ کہ وہ ہی ہے

(پارہ: 27، النجم: 43) جس نے ہنسیا اور رولا یا۔

مطلب یہ ہے کہ اللہ پاک اس دنیا میں جس کو چاہتا ہے ہنساتا ہے اور جسے چاہتا ہے رلاتا ہے۔ یہ صرف انسان کی خاصیت ہے کہ ایک ہی وقت میں اللہ پاک نے اس کو ہنسنے اور رونے کی طاقت دی ہے ورنہ جانوروں میں بعض صرف ہنس سکتے ہیں جیسا کہ بندر اور بعض صرف رو سکتے ہیں جیسا کہ بیل۔⁽¹⁾

ہنسنا چونکہ فطرت کا حصہ ہے اس لیے نبی پاک صلی اللہ علیہ وآلہ واصحابہ وسلم بھی ہنستے (مسکراتے) اور صحابہ کرام رضی اللہ عنہم بھی ہنسا کرتے تھے۔ بلکہ صحابہ کرام رضی اللہ عنہم کی توان کے بارے میں مروی ہے کہ حضرت عبداللہ بن عمر رضی اللہ عنہ سے پوچھا گیا کہ کیا رسول اللہ صلی اللہ علیہ وآلہ واصحابہ وسلم کے صحابہ ہنستے تھے؟ فرمایا: ہاں! حالانکہ ایمان ان کے دلوں میں پہاڑ سے بڑا تھا اور بلال ابن سعد رحمۃ اللہ علیہ فرماتے ہیں: کہ میں نے صحابہ کو پایا کہ وہ نشانوں کے درمیان دوڑ لگاتے تھے اور ان کے بعض بعض سے ہنسی کرتے تھے جب رات ہوتی تو دنیا سے بے خبر ہو جاتے تھے۔⁽²⁾

مفتی احمد یار خان نعیمی رحمۃ اللہ علیہ لکھتے ہیں: شاید سائل نے وہ حدیث سنی ہوگی کہ زیادہ ہنسنا دل مردہ کرتا ہے تو اس نے سوچا ہوگا کہ حضرات صحابہ کبھی نہ ہنستے ہوں گے وہ حضرات زندہ دل تھے پھر انہیں ہنسی سے کیا تعلق؟ جیسے آج لوگ کہتے کہ دلی وہ ہے جس کے گھر بار بیوی بچے کچھ نہ ہوں دنیا چھوڑ چھاڑ کر جنگل میں رہے۔ مشہور ہے کہ وہ

(1)... تفسیر قرطبی، پارہ: 23، سورہ نجم، زیر آیت: 43، جز: 17، صفحہ: 117۔

(2)... شرح السنہ للبخاری، باب الصبح، جلد: 12، صفحہ: 318۔

فقیر کیسا جو پاس رکھے پیسا۔ (حضرت عبداللہ بن عمر رضی اللہ عنہما نے جو جواب دیا اس) جواب کا مقصد یہ ہے کہ ہنسنا حرام نہیں حلال ہے، وہ حضرات وہ ہنسی نہ ہنستے تھے جو دل مردہ کر دے یعنی ہر وقت ہنستا رہنا بلکہ وہ ہنسی ہنستے تھے جو دل کو شگفتہ رکھے اور سامنے والے کو بھی شگفتہ بنا دے، ان حضرات کے دل ایمان سے بھرے ہوئے تھے ساتھ ہی وہ حضرات شگفتہ دل بھی تھے انکے پاس بیٹھنے والے بھی خوش ہو جاتے تھے۔ مزید یہ کہ وہ حضرات دن میں بھاگ دوڑ ہنسی مذاق سب کچھ کرتے تھے تیر اندازی ان کا بہترین مشغلہ تھا مگر جب رات ہوتی تو مصلی ہوتا اور یہ حضرات ہوتے۔ اب دعوت، مناجات، عبادات میں مشغول ہو کر دنیا و مافیہا سے بے خبر ہو جاتے تھے۔ حضرات صحابہ ظاہراً ہنستے تھے باطن کی آنکھ سے روتے تھے، اشباہ (صورتوں) میں فرشی تھے ارواح میں عرشی تھے، بدن سے مخلوق میں تھے دل میں خالق کے ساتھ، یہ ظاہر سب کے ساتھ بہ باطن رب کے پاس، فقراء کے لباس میں بادشاہ تھے ان میں سے ہر صحابی ایسا تھا۔

شیر نر در پوشین برہ اے | آفتابے در لباس ذرہ
یعنی بکرے کی کھال میں شیر ذرہ کے لباس میں سورج رضی اللہ عنہم۔⁽¹⁾

ہنسنے کے آداب

پیارے بھائیو! مطلقاً ہنسنا منع نہیں ہے البتہ چند آداب ہیں کہ جن کی ہمیں رعایت کرنی چاہیے یہاں ہم ہنسنے کے آداب کو بیان کرتے ہیں۔

(1): تعجب خیز بات پر ہی ہنسنا چاہیے بناوٹی اور تکلف والی ہنسی یعنی جان بوجھ کر ہنسنے

(1)... مرآۃ المناجیح، جلد: 6، صفحہ: 322۔

سے بچیں۔

(2): خوا مخواہ ہنسنا اچھی بات نہیں کہ یہ غیر سنجیدہ افراد کا شیواہ ہے اور یوں بندے کی ہیبت بھی کم ہوتی ہے۔ بعض افراد نے سنجیدہ رہنے کا مطلب یہ لیا کہ جو ہنسی مزاح کرے وہ غیر سنجیدہ ہے ایسوں کی بارگاہ میں عرض ہے کہ سنجیدہ ہونے کا مطلب منہ پھولا کر رکھنا ہر گز نہیں بلکہ سنجیدہ رہنے کا مطلب یہ ہے کہ بندہ غیر ضروری ہنسی مزاح سے باز رہے وگرنہ بقدر حاجت تو رسول اللہ صلی اللہ علیہ وآلہ واصحابہ وسلم نے بھی تبسم فرمایا ہے۔

(3): بات بات پر ہنسنے کی عادت بنالینا یہ یقیناً بڑا اور دل کی سختی کا باعث ہے۔

(4): اہل علم حضرات کو چاہیے کہ اپنا وقار بھی بحال اور شائستگی برقرار رکھیں نہ یہ ہو کہ لوگ حضرت کا چہرہ دیکھ کر خوف زدہ ہو جائیں اور نہ ہی اتنے بے تکلف ہو جائیں کہ سامنے والا آپ کے مرتبے کو بھلا کر احمقانہ حرکتیں شروع کر دے۔

(5): ہنسنے کی اجازت فقط تبسم و ضحک تک کی ہے اگرچہ قہقہہ شرعاً جائز تو ہے البتہ خلاف سنت ہے کیونکہ پیارے آقا صلی اللہ علیہ وآلہ وسلم قہقہہ مار کر کبھی نہ ہنسے۔

(6): ہنسنے سے پہلے یہ دیکھ لیں کہ کیا یہ ہنسنے کا مقام ہے، مثلاً کوئی جنازے میں ہنسنا شروع کر دے تو یقیناً یہ بے وقوفی کی علامت ہے۔

(7): درس قرآن و حدیث و دینیات کی تعلیم و تربیت کے وقت بھی ارادۂ نہ ہنسنے البتہ معلم کو چاہیے کہ طلبہ میں نشاط باقی رکھنے کے لیے وقتاً فوقتاً کچھ لطف اندوز باتیں کرتا رہے اور اگر درس مسجد میں ہو رہا ہے تو ایسی بات سے پہلے حاضرین میں اعلان کر دے کہ مسجد میں ہنسنے کی اجازت نہیں کہ مسجد میں ہنسنا قبر میں اندھیرا لاتا ہے البتہ اس

بات پر ضرورتاً مسکرانے کی اجازت ہے۔

مسکرانے کے طبی فائدے

مسکراہٹ چہرے کی قدر و قیمت میں اضافے کا باعث ہے۔ اگر یہ کہیں کہ مسکرانے کی بالکل وہی اہمیت ہے جو کسی عمارت کے اندر ایک کھڑکی کی ہوتی ہے تو بالکل غلط نہیں۔ جب ہمارا چہرہ ہنستا مسکراتا ہوتا ہے تو خود بخود ہی دوسرے لوگ ہماری طرف متوجہ ہونے لگتے ہیں جس کی وجہ یہ ہے کہ ہم سب لوگ خوشی کے متلاشی ہوتے ہیں۔

آئیے ہنسنے کے کچھ طبی فائدے جانتے ہیں: چنانچہ

❁ مسکرانے سے ہمارے مسلسل متحرک رہتے ہیں جن کی کم از کم تعداد بھی 5 سے 53 تک ہوتی ہے۔

❁ مسکراہٹ سے یہ علم ہوتا ہے کہ ہم زندگی کو مثبت انداز سے دیکھنے کے عادی ہیں، مشکلات کا مقابلہ حوصلے سے کرتے ہیں۔ کہا جاتا ہے کہ کامیاب لوگ ہمیشہ اپنے رویے کو بہتر بنانے اور لوگوں کیساتھ بہترین ڈیلنگ کے لیے مسکراہٹ کو اپنا ہتھیار بناتے ہیں۔

❁ مسکرانا ہماری صحت کے لیے اچھا ہے، کیونکہ ہم خوش رہنے لگتے ہیں۔ خوشی کا براہ راست تعلق طویل العمری سے ہے۔ ہم جتنا خوش رہیں گے اتنا ہی مطمئن رہیں گے اور یہی اطمینان ہماری زندگی کے طویل سفر کو اور خوشگوار اور طویل بنادے گا۔

❁ مسکراہٹ تنقید کا بہت اچھا جواب ہے۔ مسکراہٹ آپ پر کی جانے والی تنقید کا موثر اور ٹھوس جواب ہے۔

❁ مفت چیز کس کو پسند نہیں ہوتی، بس تو مسکراہٹ بالکل فری ہے اور مسکراتا ہوا چہرہ بیش قیمت ہے۔

❁ مسکراہٹ سے آپکو سوشل ہونے میں بہت آسانی ہوتی ہے کیونکہ آپ دنیا سے کٹ کر نہیں رہ سکتے۔ آپ کو سماجی ہونے کے ناطے بات چیت تو کرنا پڑتی ہے۔

❁ موجودہ افراط فری کے اس دور میں ہمارا پریشان ہونا بالکل فطری اور لازمی ہے۔ ایسے میں مسکراہٹ ذہنی دباؤ کو کم کرتی ہے۔ چونکہ ہمارے مسلز بھی مسکرانے کی وجہ سے متحرک رہتے ہیں تو دماغ پر بھی زیادہ بوجھ نہیں پڑتا۔

❁ مسکرانا بلڈ پریشر بھی کم کرتا ہے کیونکہ دماغ اور دل کی شریانوں کو خون کی سپلائی فراہم رہتی ہے اور بلند فشار خون سے نجات ملنے لگتی ہے۔

❁ خود اعتمادی زندگی میں بہت ضروری ہے۔ زندگی میں کچھ اور سیکھنا ضروری ہو یا نہیں خود اعتماد بننا بہت اہم ہے، جس سے آپ مشکل سے مشکل کام بھی آسانی سے کر لیتے ہیں۔ تاہم اسکا ایک حد میں ہونا بہت ضروری ہے۔

❁ مسکراہٹ سے دل جوان رہتا ہے اور دل جوان ہو تو سمجھیں زندگی پر لطف اور آپ کا چہرہ ہمیشہ شگفتہ رہے گا۔

❁ قوت مدافعت ہمیں بیماریوں سے لڑنے کا حوصلہ عطا کرتی ہے اور مسکرانے سے ہمارا مدافعتی نظام بہتر ہونے لگتا ہے۔⁽¹⁾

مصادر ومراجع

نمبر شمار	کتاب کا نام	مصنف	مطبوعہ
1.	تفسیر روح البیان	اسماعیل بن مصطفیٰ حقی حنفی	دار الفکر بیروت
2.	تفسیر ابن کثیر	عماد الدین اسماعیل بن عمر بن کثیر دمشقی	دار الکتب العلمیہ 1419ھ
3.	تفسیر مدارک التنزیل	ابو البرکات عبد اللہ بن احمد نسفی	دار الکلم الطیب 1419ھ
4.	زاد المسیر فی علم التفسیر	عبد الرحمن بن علی جوزی	دار الکتب العربیہ 1422ھ
5.	التیسیر فی التفسیر	نجم الدین عمر بن محمد نسفی حنفی	دار اللباب ترکی 1440ھ
6.	تفسیر قرطبی	ابو عبد اللہ محمد بن احمد قرطبی	دار الکتب المصریہ قاہرہ 1384ھ
7.	تفسیر درج الدرر	ابو بکر عبد القاہر جرجانی	دار الفکر بیروت 1430ھ
8.	المراح فی المزاج	علامہ بدر الدین ابو برکات الغزوی	مکتبہ العربیہ دمشق 1239ھ
9.	الفاکھ لا ین ینکار	امام زبیر بن بکار	
10.	مرقاۃ المفاتیح	علامہ ملا علی قاری ہندی	دار الفکر بیروت 1422ھ
11.	الاذکار للنووی	علامہ ابو زکریا یحییٰ بن شرف نووی	دار الفکر بیروت 1414ھ
12.	المواہب اللدنیہ	احمد بن محمد قسطلانی	المکتبۃ التوفیقہ قاہرہ
13.	فتاویٰ ہندیہ	مجدد وقت شہنشاہ اورنگزیب عالمگیر	المکتبۃ الکبریٰ الامیریہ مصر 1310ھ
14.	فتاویٰ رضویہ	شیخ الاسلام امام احمد رضا خان	رضا فاؤنڈیشن
15.	النہر الفائق	سراج الدین عمر بن ابراہیم	دار الکتب العلمیہ بیروت 1422ھ
16.	البحر الرائق	زین الدین بن ابراہیم المعروف بابن نجم مصری	دار الکتب الاسلامی

17.	الاداب الشرعيه والمنح المرعيه	امام محمد بن مفلح مقدسي	مكتبة عالم الكتب
18.	مسند امام احمد	امام احمد بن حنبل	مؤسسه الرساله 1421 هـ
19.	معجم كبير	سليمان بن احمد الطبراني	مكتبة ابن تيميه قاهره
20.	معجم صغير	////	المكتب الاسلامي بيروت 1405 هـ
21.	معجم اوسط	////	دار الحرمين قاهره 1415 هـ
22.	صحیح بخاری	امام ابو عبد الله محمد بن اسماعيل بخاري	دار طوق النجاة 1422 هـ
23.	صحیح مسلم	امام مسلم بن حجاج القشيري	دار طوق النجاة بيروت 1433 هـ
24.	سنن ابن ماجه	امام ابو عبد الله محمد بن يزيد بن ماجه قزويني	دار الرساله العالميه 1430 هـ
25.	سنن ترمذي	امام محمد بن عيسى الترمذي	مكتبة مصطفى الباني مصر 1395 هـ
26.	سنن ابی داود	امام ابو داود سليمان بن الاشعث بختاني	دار الرساله العاليه 1430 هـ
27.	مسند ابن مبارك	امام ابو عبد الرحمن عبد الله بن مبارك	مكتبة المعارف رياض 1407 هـ
28.	الصمت وآداب اللسان	امام ابو بكر عبد الله بن محمد المعروف بابن الدنيا	دار الكتب العربي 1410 هـ
29.	ذم الدنيا	////	مؤسسه الكتب الثقافيه 1414 هـ
30.	مصنف ابن ابي شيبه	امام ابو بكر عبد الله بن محمد بن ابي شيبه	مكتبة العلوم والحكم 1409 هـ
31.	الترغيب والترهيب	علامه عبد العظيم بن عبد القوي المنذري	دار الكتب العلميه 1417 هـ
32.	شعب الايمان	امام ابو بكر احمد بن حسين بيهقي	دار الكتب العلميه بيروت 1421 هـ
33.	متندرک	امام ابو عبد الله محمد بن عبد الله حاكم نيشاپوري	دار الكتب العلميه 1411 هـ

34.	عمل الیوم والیلہ	احمد بن محمد دینوری المعروف ابن سنی	دار القبلہ للثقافہ الاسلامیہ جدہ
35.	مسند شہاب	ابو عبد اللہ محمد بن سلامہ قضاہی	مؤسسہ الرسالہ 1407ھ
36.	تاریخ دمشق	ابو قاسم علی بن حسن المعروف ابن عساکر	دار الفکر 1415ھ
37.	الاحادیث المختارة	ضیاء الدین محمد بن عبد الواحد مقدسی	دار خضر بیروت 1420ھ
38.	الادب المفرد	امام محمد بن اسماعیل بخاری	مکتبہ المعارف 1419ھ
39.	الزہد	ابو السری ہناد بن السری داری	دار الخلفاء 1406ھ
40.	کنز العمال	علاء الدین علی متقی ہندی	مؤسسہ الرسالہ 1405ھ
41.	شمال محمدیہ	ابو عیسیٰ محمد بن سورۃ ترمذی	مکتبہ تجاریہ 1413ھ
42.	اکمال المعلم بفوائد المسلم	قاضی عیاض مالکی	دار الوفاء 1419ھ
43.	التوضیح لشرح الجامع الصحیح	ابو حفص عمر بن علی المعروف ابن ملقن	دار النوادر دمشق 1429ھ
44.	المیسری شرح مصابیح السنہ	فضل اللہ بن حسن تور بشتی	مکتبہ نزار 1429ھ
45.	الفتح الربانی	احمد بن عبد الرحمن الساعاتی	دار احیاء التراث العربی
46.	شرح سنن ابی داود	شہاب الدین ابو العباس احمد بن حسین مقدسی	دار الفلاح مصر 1437ھ
47.	حاشیہ سندی علی ابن ماجہ	نور الدین محمد بن عبد البہادی سندھی	دار الحیل بیرت
48.	سبل السلام شرح بلوغ المرام	محمد بن اسماعیل صنعانی	دار ابن جوزی سعودیہ 1433ھ
49.	فیض القدر	علامہ عبد الرؤف مناوی	المکتبۃ التجاریہ مصر 1356ھ
50.	بغیۃ الرائد	ابو فضل عیاض بن موسیٰ	دار الذخائر 1439ھ
51.	مرآۃ المناجیح (جدید)	مفتی احمد یار خان نعیمی	نعیمی کتب خانہ گجرات

52.	المفتاح فی شرح المصانح	حسین بن محمود مظہری حنفی	دار النوادر 1433ھ
53.	دلیل الفالحین	محمد علی بن محمد بن علان شافعی	دار المعرفہ 1425ھ
54.	فتح القریب الجیب	ابو محمد حسن بن علی قاہری	مکتبہ دار السلام 1439ھ
55.	شرح السنہ	ابو محمد حسین بن مسعود بغوی	المکتبہ الاسلامی 1403ھ
56.	جمع الوسائل	ملا علی قاری ہندی	مکتبہ شرفیہ 1318ھ
57.	اشرف الوسائل الی فہم الشمائل	شہاب الدین احمد بن حجر ہیتمی	دار الکتب العلمیہ 1419ھ
58.	فتح الباری	ابن حجر عسقلانی	المکتبہ السلفیہ مصر 1380ھ
59.	تقریب التہذیب	////	دار الرشید سوریا 1406ھ
60.	تہذیب التہذیب	////	دار المعرفہ بیروت 1417ھ
61.	الاصابہ فی تمییز الصحابہ	////	دار الکتب العلمیہ 1415ھ
62.	حلیۃ الاولیا	ابو نعیم احمد بن عبد اللہ اصفہانی	مکتبہ سعادت 1394ھ
63.	طبقات الکبریٰ	محمد بن سعد ہاشمی بصری	دار الکتب العلمیہ 1410ھ
64.	المغنی عن حمل الاسفار	ابو فضل زین الدین عراقی	دار ابن حزم 1426ھ
65.	تخریج احادیث اہیاء	مرتضیٰ زبیدی	دار العاصمہ ریاض 1408ھ
66.	کشف الخفاء	اسماعیل بن محمد مجلونی	مکتبہ القدسی قاہرہ 1351ھ
67.	المدلسین	ابوزرعہ احمد بن عبد الرحیم المعروف ابن عراقی	دار الوفاء 1415ھ
68.	احوال الرجال	ابراہیم بن یعقوب جوزجانی	حدیث اکیڈمی فیصل آباد پاکستان

69.	الکامل فی ضعفاء الرجال	ابو احمد بن عدی جرجانی	دار الکتب العلمیہ 1418ھ
70.	سیر اعلام النبلاء	شمس الدین محمد بن احمد ذہبی	دار الحدیث قاہرہ 1427ھ
71.	تاریخ بغداد	ابو بکر احمد بن علی خطیب بغدادی	دار الکتب العلمیہ 1417ھ
72.	احیاء العلوم	امام محمد بن محمد الغزالی	دار المعرفۃ بیروت
73.	کفریہ کلمات کے بارے میں سوال جواب	مولانا الیاس قادری	مکتبۃ المدینہ کراچی
74.	نیکی کی دعوت	////	////
75.	ملفوظات امیر اہلسنت	////	////
76.	گناہوں کے عذابات	المدینہ العلمیہ	////
77.	فیضان فاروق اعظم	////	////
78.	غیبت کی تباہ کاریاں	////	////
79.	بریقہ محمودیہ	ابوسعید محمد بن محمد خادمی حنفی	مطبع حلبی 1348ھ
80.	شرح ابن ناجی توفی	قاسم بن عیسیٰ ناجی توفی	دار الکتب العلمیہ بیروت 1428ھ
81.	اخبار الحقیقی والمغفلین	جمال الدین ابوفرج عبدالرحمن بن علی جوزی	دار الفکر اللبانی 1410ھ
82.	کتاب الاذکیا	////	مکتبۃ الغزالی
83.	اخبار الظراف والمتماجنین	////	دار بن حزم 1997ء
84.	مکاشفۃ القلوب	امام محمد بن محمد غزالی	
85.	نثر الدرنی فی المحاضرات	منصور بن حسین رازی	دار الکتب العلمیہ 1424ھ




86.	تقیید العلم	ابو بکر احمد بن علی خطیب بغدادی	احیاء السنۃ النبویہ
87.	مستطرف	شہاب الدین محمد بن احمد	عالم الکتاب بیروت 1419ھ
88.	حیات مولانا جامی	اسلم جیراج پوری	مطبع احمدی علی گڑھ ہند 1911ء
89.	روحانی دکایات	عبدالمصطفیٰ اعظمی	ضیاء القرآن پبلی کیشنز 2004ء
90.	شرح لامیۃ العجم	کمال الدین محمد بن موسیٰ	

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ

نیک نمازی بننے کے لیے

ہر جمعرات بعد نماز مغرب آپ کے یہاں ہونے والے دعوتِ اسلامی کے ہفتہ وار سنتوں بھرے اجتماع میں رضائے الہی کے لیے اچھی اچھی سنتوں کے ساتھ ساری رات شرکت فرمائیے۔ سنتیں سیکھنے سکھانے کے لیے عاشقانِ رسول کے ساتھ ہر ماہ کم از کم تین دن مَدَنی قافلے میں سفر کیجیے۔ روزانہ اپنے اعمال کا جائزہ لے کر ”نیک اعمال“ کا رسالہ پُر کر کے ہر مہینے کی پہلی تاریخ کو اپنے یہاں کے شعبہ اصلاحِ اعمال کے ذمے دار کو جمع کروانے کا معمول بنالیجیے۔

میرا مَدَنی مقصد: ”مجھے اپنی اور ساری دنیا کے لوگوں کی اصلاح کی کوشش کرنی ہے۔“
اِنْ شَاءَ اللہ الکریم۔ اپنی اصلاح کے لیے رسالہ: نیک اعمال کے مطابق عمل اور ساری دنیا کے لوگوں کی اصلاح کی کوشش کے لیے سنتیں سیکھنے سکھانے کے ”مَدَنی قافلوں“ میں سفر کرنا ہے، اِنْ شَاءَ اللہ الکریم۔



فیضانِ مدینہ، محلہ سوداگران، پرانی سبزی منڈی، باب المدینہ (کراچی)

UAN: +92 21 111 25 26 92 Ext: 2650

Web: www.dawateislami.net / Email: ilmia@dawateislami.net